



رمضان المبارک کے لمحے لمحے کو طاعت و بندگی میں گزارنے کی
تحریک پیدا کرنے والی ایک شگفتہ تحریر

رمضان المبارک

اور ہماری ذمے داریاں

از
مولانا محمد عبدالمبین نعمانی قادری
(دارالعلوم قادریہ، چریاکوٹ، منٹو)

ناشر
شعبہ اشاعت
دارالعلوم قادریہ
(چریاکوٹ ضلع منٹو، یوپی)

Mob:
9451081809, 9984849897
9838189592

1

بہمدردان ادارہ کی خدمت میں اپیل

دارالعلوم قادریہ چریاکوٹ شاہ راہ ترقی پر گامزن ہے۔ اس کا تعلیمی و تربیتی کارواں بدستور رواں دواں ہے۔ اہل خیر حضرات سے گزارش ہے کہ اپنے گراں قدر تعاون سے اسے نوازتے رہیں۔ کمر توڑ مہنگائی کے سبب اس کے اخراجات میں بے پناہ اضافہ ہو چکا ہے، اس لیے مہنگائی کا خیال کرتے ہوئے اپنے تعاون میں خاطر خواہ اضافہ فرمائیں اور دیگر اہل خیر حضرات کو بھی اس جانب متوجہ فرمائیں۔

منی آرڈر بھیجنے والے حضرات سے گزارش ہے کہ اب ڈاک خانوں میں عموماً منی آرڈر فارم دستیاب نہیں ہوتے، اس لیے ایک کاغذ پر صاف حروف میں انگریزی زبان میں اپنا اور منیجر دارالعلوم قادریہ چریاکوٹ کا مکمل پتہ لکھ کر پوسٹ ماسٹر کو ڈاک خانے میں دیں وہ کمپیوٹر کے ذریعہ آپ کی رقم ادارے کو بھیج دے گا، ہو سکے تو اس کے بعد فون کے ذریعہ خبر کر دیں۔

محمد عبدالمبین نعمانی قادری

مدیر: دارالعلوم قادریہ، چریاکوٹ، منٹو (یوپی)

پتہ اس طرح لکھیں:

MANAGER DARUL ULOOM QADIRIA, CHIRAIYAKOT

DISTT. MAU (U.P.), Pin: 276129

Mob:
9451081809, 9984849897, 9838189592

رمضان المبارک کے لمحے لمحے کو طاعت و بندگی میں گزارنے کی تحریک پیدا کرنے والی
ایک شگفتہ تحریر

رمضان المبارک اور ہماری ذمے داریاں

از

مولانا محمد عبدالمبین نعمانی قادری

[دارالعلوم قادریہ، چریاکوٹ، منو]

ناشر

شعبہ اشاعت: دارالعلوم قادریہ، چریاکوٹ، منو، یوپی [۲۷۶۱۲۹]۔ انڈیا

[۱۴۳۶ھ / ۲۰۱۵ء]

تفصیلات

کتاب : رمضان المبارک اور ہماری ذمہ داریاں

تالیف : مولانا عبدالمبین نعمانی قادری
مدیر: دارالعلوم قادریہ، چریاکوٹ، منو، یوپی، انڈیا۔
رکن: مجمع الاسلامی، ملت نگر، مبارک پور، اعظم گڑھ۔

ہدیہ

تعاون برائے دارالعلوم قادریہ چریاکوٹ، منو

Donation For Darul-Uloom Qadiria,

Chiraiyakot, Mau. 276129

ناشر

شعبہ اشاعت: دارالعلوم قادریہ، چریاکوٹ، منو، یوپی [۲۷۶۱۲۹]۔ انڈیا

بسم الله الرحمن الرحيم

الحمد لله رب العالمين والصلوة والسلام على سيد المرسلين

وعلى آله وصحبه اجمعين.

رمضان المبارک یقیناً اہل ایمان کے لیے بڑا بابرکت اور رحمتوں بھرا مہینہ ہے۔ اس ماہ معظم میں مومن کا رزق بڑھا دیا جاتا ہے۔ نیکیوں کے ثواب میں اور دنوں کی بہ نسبت اضافہ کر دیا جاتا ہے۔ بڑے بڑے پاپی بھی اس موسم رحمت میں خدا کی طرف رجوع کر کے اپنے دامن عصیان کو دھو تے نظر آتے ہیں۔ نمازیوں کی تعداد بڑھ جاتی ہے، مساجد کی رونق دوبالا ہو جاتی ہے۔ قرآن پاک پڑھنے اور سننے کا ایک ماحول بن جاتا ہے۔ سروں پر ٹوپیاں بھی نظر آنے لگتی ہیں۔ خیر خیرات کا بھی دور دورہ ہو جاتا ہے۔ اپنے غریب محتاج بھائیوں کے ساتھ غم گساری کا جذبہ بھی بڑھ جاتا ہے۔ اہل ثروت لوگ زکوٰۃ و صدقات میں بڑھ چڑھ کر حصہ لینے لگتے ہیں..... تاہم ہمیں یہ سوچنا چاہیے کہ اس پر نور اور پر بہار موقع پر کہیں ایسا تو نہیں کہ ہم سے نادانی یا غفلت میں کچھ کوتاہیاں بھی ہو جاتی ہیں، یا ایسا تو نہیں کہ ہم مزید جو ثواب بہ آسانی کما سکتے ہیں، ان سے محروم رہ جاتے ہیں۔ اس لیے ذیل میں چند تجاویز اپنے اسلامی بھائیوں کی خدمت میں پیش کی جا رہی ہیں تاکہ ذرا سی توجہ سے ہم مزید ڈھیروں ثواب کے مستحق بن جائیں اور اپنی مرادوں کی جھولیاں خوب خوب بھر لیں، اور شیطان کی چالوں سے ہوشیار ہو جائیں۔

روزہ نہ رکھنے والے:

(۱) روزہ رمضان کی جواہریت ہے اس کو جان کر اکثر مسلمان روزہ ضرور رکھتے ہیں لیکن بعض ایسے بھی مسلمان ہیں جو اس نعمت سے محروم رہ جاتے ہیں، کچھ چھپے طور پر اور کچھ کھلے عام کھاتے پھرتے بھی نظر آتے ہیں، ایسے مسلمانوں کو سمجھانے اور انھیں غیرت دلانے کی ضرورت ہے۔ خصوصاً جو کھلے عام کھاتے پیتے ہیں دوہرے مجرم ہیں ایک تو روزہ نہ رکھنے

کے دوسرے اس گناہ کے برملا اظہار کرنے کے، اور یہ گناہ بڑا سخت ہے یہاں تک کہ اسلامی حکومت کو حکم ہے کہ ایسے پاپیوں کو قتل کر کے روئے زمین کو ان سے پاک کر دے، ان کو اللہ کی اس زمین پر جینے اور چلنے پھرنے کا کوئی حق ہی نہیں۔ اور اسلامی حکومت نہیں تو ان کے ساتھ سختی کرنے کا حکم ہے، ان کا بائی کاٹ کریں ان سے لین دین بند کر دیں، ان سے ہر طرح کے معاملات ختم کر دیں، ورنہ خود بھی گناہ گار ہوں گے۔

رمضان کے دنوں میں ہوٹلوں پر بندش:

(۲) رمضان کے مہینے میں بعض مسلمان محض پیسہ کمانے کی دھن میں اپنے ہوٹل کھلے رکھتے ہیں اور پردے سے یا بے پردہ بے روزہ داروں کو کھانا کھلاتے ہیں یہ بھی شریعت اسلامیہ میں گناہ اور جرم ہے اور اس عمل سے ماہ رمضان کی حرمتوں کو پامال کرنے والوں کی حوصلہ افزائی ہوتی ہے، لہذا ایسے ہوٹل والوں کو سمجھانے کی کوشش کی جائے کہ چند کھوٹے سکوں کے بدلے رمضان کی بے حرمتی کیوں کرتے ہیں۔ دوسروں کے ساتھ خود بھی کیوں گناہوں کی گٹھری اپنے سر پر لادتے ہیں اگر یہ ہوٹل والے نہ مانیں تو ان کے ساتھ بھی سختی کریں ہو سکے تو بزور اُن کے ہوٹل بند کرائیں، ورنہ ان کے ساتھ بھی بائی کاٹ کا معاملہ کریں۔ جو دن میں ہوٹل کھلا رکھے، افطار کے بعد اس کے ہوٹل سے کوئی سامان نہ خریدیں۔ ان شاء اللہ اس تدبیر سے ضرور اثر پڑے گا اور اس گناہ کا دروازہ بند ہو جائے گا۔ آج کوئی ہوٹل والا اگر کسی کو گالی دے دے تو وہ اس کے وہاں سے کھانا پینا بند کر دیتا ہے، تو جو رمضان المبارک کے تقدس کو پامال کرے وہ زیادہ اس کا مستحق ہے کہ اس کے وہاں سے کھانا پینا بند کر دیا جائے۔

اپنے روزوں کو کمزور بات سے بچائیں:

(۳) رمضان شریف کی ساری بہاریں روزوں کی وجہ سے ہیں، لہذا ہمیں اس بات کا بھی پورا پورا خیال رکھنا چاہیے کہ ہمارے روزے خراب نہ ہونے پائیں جو امور مفسدات

روزہ ہیں یعنی جن سے روزہ ٹوٹ جاتا ہے ان کو اچھی طرح سمجھیں اور جاننے کی کوشش کریں تا کہ روزہ ٹوٹنے نہ پائے، یوں ہی مکروہات سے بچنے کی بھی کوشش کریں، آدمی مکان کپڑا اور کھانے پینے میں ہر طرح کا اہتمام کرتا ہے۔ کی کوتاہی کو ہر ممکن حد تک دور کرنے کی کوشش کرتا ہے، کپڑا عمدہ ہو، کھانا لذیذ اور وافر ہو، مکان بہترین ہو لیکن روزے کے بارے میں غفلت سے کام لیتا ہے اور اگر بتایا جائے کہ اس کام سے روزہ مکروہ ہوتا ہے تو کہتا ہے مکروہ ہی تو ہوتا ہے ٹوٹتا تو نہیں۔ گویا آدمی دنیا کے کاموں میں تو مکروہات کو پسند نہیں کرتا مگر امر آخرت اور عبادت الہی میں کوتاہیوں کو روا رکھتا ہے، یہ اس بات کی علامت ہے کہ آج کا مسلمان دنیا کو ترجیح دیتا ہے اور آخرت کی طرف سے غفلت کا شکار ہے۔ جو اخروی نقصان کا پیش خیمہ اور خدا کی ناراضی کا باعث ہے۔ اس کے لیے مسائل کی کتابوں کا مطالعہ ضروری ہے، یا ایسی محافل قائم ہوں جہاں روزے کے مسائل اجتماعی طور پر بیان کیے جائیں، یا کسی ایک نماز کے بعد روزانہ ائمہ مساجد رمضان و روزے کے مسائل سے قوم کو آگاہ کریں اور جنہیں یہ مسائل معلوم ہوں وہ دوسروں تک پہنچائیں۔

کھانے میں اعتدال:

(۴) رمضان کے ایام میں بہت لوگ کھانا اس قدر کھاتے ہیں کہ طبیعت بوجھل ہو جاتی ہے اور کچی ڈکاریں آنے لگتی ہیں، جس سے روزے کا مقصد ہی فوت ہو جاتا ہے۔ رمضان میں بھی اعتدال کے ساتھ کھائیں تا کہ معدہ متاثر نہ ہو اور بدن میں روزے کی حالت میں جو قوت ملنی چاہیے اس میں فرق نہ آنے پائے۔ محض زیادہ کھانے سے آدمی تندرست نہیں رہتا، بلکہ اعتدال کے ساتھ کھانے سے غذا اپنا پورا کام کرتی ہے اور بدن کو قوت ملتی ہے۔

تراویح سے متعلق ضروری باتیں:

(۵) تراویح کے معاملے میں کئی خرابیاں معاشرے میں گھس آئی ہیں۔ اول یہ کہ عام طور سے لوگ چند روز تو خوب شوق سے تراویح میں شریک ہوتے ہیں، پھر ایک عشرہ گزرتے ہی

چھوڑ بیٹھتے ہیں۔ کہیں ایسا بھی ہوتا ہے کہ آٹھ دس روز کی تراویح میں پورا قرآن سن کر اس کے بعد تراویح چھوڑ دیتے ہیں اور یہ سمجھتے ہیں کہ پورا قرآن تو سن لیا اب ضرورت نہیں۔ حالاں کہ پورے ماہ رمضان میں تراویح سنت موکدہ ہے۔ ثانیاً: تراویح میں اس حافظ کو ترجیح دیتے ہیں جو زیادہ تیز قرآن پڑھے، اور کم وقت لگائے، چاہے کچھ سمجھ میں آئے یا نہ آئے۔ حالاں کہ ترتیل و تجوید سے قرآن پڑھنا ضروری ہے، اس میں صرف یہی نہیں کہ تراویح نہیں ہوتی بلکہ گناہ بھی ہوتا ہے۔

حضرت صدر الشریعہ (مولانا محمد علی اعظمی علیہ الرحمہ) فرماتے ہیں:

”خوش خواں (اچھی آواز سے پڑھنے والے) کو امام بنانا نہ چاہیے بلکہ درست

خواں (صحیح پڑھنے والے) کو بنائیں۔“ (عالم گیری)

افسوس صد افسوس! کہ اس زمانے میں حفاظ کی حالت نہایت ناگفتہ بہ ہے، اکثر تو ایسا پڑھتے ہیں کہ یعلمون تعلمون کے علاوہ کچھ پتا نہیں چلتا، الفاظ و حروف کھا جایا کرتے ہیں، جو اچھا پڑھنے والے کہے جاتے ہیں انہیں دیکھیے تو حروف صحیح نہیں ادا کرتے، ہمزہ، الف، عین اور ذ۔ ز۔ ظ اور ث۔ س۔ ص۔ ت۔ ط وغیرہ حروف میں تفرقہ (امتیاز) نہیں کرتے، جس سے قطعاً نماز ہی نہیں ہوتی۔ فقیر (یعنی صدر الشریعہ) کو انہیں مصیبتوں کی وجہ سے تین سال ختم قرآن مجید سننا نہ ملا۔ مولیٰ عزوجل مسلمان بھائیوں کو توفیق دے کہ مَا أَنْزَلَ اللَّهُ (جیسا کہ اللہ نے نازل فرمایا ہے) پڑھنے کی کوشش کریں۔

(بہار شریعت: ۳۵/۴)

اور حیرت کی بات تو یہ ہے کہ جن دنوں میں سورہ تراویح پڑھی جاتی ہے اس میں بھی خوب جلد جلد پڑھنے کو کمال سمجھتے ہیں چاہے حروف ادا ہوں یا نہ ہوں، اس طرح تو سورہ تراویح بھی نہیں ہوتی محض اٹھا بیٹھی ہوتی ہے۔ اکثر دیکھا گیا ہے کہ جو پانچ منٹ پہلے تراویح ختم کر دے، اس کی تعریف ہوتی ہے۔ اور جو پانچ منٹ تاخیر کر دے۔ اگرچہ صحیح اور

صاف پڑھائے۔ اس کو اچھا نہیں سمجھتے، معلوم نہیں، ۵۔ ۷ منٹ میں کون سا بڑا کام ہو پائے گا اور کتنی تجارت فروغ پا جائے گی، تراویح بڑی ہو یا سورہ والی ہر ایک میں قرآن پاک صحت سے پڑھنا فرض ہے۔ آج کل مسلمان چند منٹ بچانے کے لیے قرآن غلط پڑھتے یا پڑھواتے ہیں یہ قابل افسوس ہے اور گناہ بھی۔ مسلمان بلکہ انسان اللہ کی عبادت کے لیے پیدا کیا گیا ہے اور عبادت میں نماز سب سے اہم ہے اس کو لا پرواہی سے ادا کرنا بہت بڑا گناہ ہے۔ ہاں اگر صحیح خواں کے ساتھ کوئی خوش خواں بھی ہو تو اس میں کوئی حرج نہیں بلکہ بہتر ہے کہ قرآن کو خوش آوازی سے مزین کرنا بھی اچھا ہے۔

تراویح میں تجارت:

(۶) آج کل تراویح پڑھنا اور پڑھوانا پیسہ لینے دینے کے لیے ہوتا ہے، بالعموم یہی حال ہے۔ الا ماشاء اللہ، اس طرح تراویح تو خراب ہوتی ہی ہے۔ ثواب سے بھی امام و سامع دونوں محروم ہو جاتے ہیں، بلکہ الٹے گناہ کے مرتکب ہوتے ہیں۔ کتنی وہ مسجدیں جہاں پیسے کم ملتے ہیں رمضان میں ویران ہو جاتی ہیں، اور جہاں زیادہ ملتے ہیں، حافظوں کی بھیر لگی رہتی ہے کہ ہمیں موقع دیا جائے، ہمیں موقع دیا جائے۔ اس کے لیے سفارشیں ہوتی ہیں اور دباؤ ڈلوئے جاتے ہیں۔ گویا مسجد نہیں ہوئی نیلام مارکیٹ ہو گئی، کتنی جگہ مستقل امام جو حافظ بھی ہے، اس کو نظر انداز کر دیا جاتا ہے اور دوسرے کو جگہ دے دی جاتی ہے اور کہا جاتا ہے کہ امام صاحب کہیں اور جا کر پڑھائیں یہ ظلم اور بد خلقی نہیں تو اور کیا ہے؟

حضرت صدر الشریعہ علیہ الرحمہ اس صورت حال کا جائزہ لیتے ہوئے مسئلہ ارقام فرماتے ہیں کہ:

آج کل اکثر رواج ہو گیا ہے کہ حافظ کو اجرت دے کر تراویح پڑھواتے ہیں یہ ناجائز ہے۔ دینے والا اور لینے والا دونوں گنہ گار ہیں۔ اجرت صرف یہی نہیں کہ پیش تر (پہلے) مقرر کر لیں کہ یہ لیں گے یہ دیں گے بلکہ اگر معلوم ہے کہ یہاں کچھ ملتا ہے اگرچہ اس

سے طے نہ ہوا ہو، یہ بھی ناجائز ہے کہ المعروف کا المشروط (جو چیز مشہور و معروف ہے وہ مشروط ہی کے حکم میں ہے۔)

ہاں اگر کہہ دے کہ کچھ نہیں دوں گا، یا نہیں لوں گا، پھر پڑھے اور (لوگ) حافظ کی خدمت کریں تو اس میں حرج نہیں کہ الصریحُ يفوقُ الدلالة (جو بات صراحۃً کہہ دی جائے وہ اس پر فوقیت رکھتی ہے جو دلالت سے ثابت ہو۔) (بہار شریعت، ج ۲ ص ۳۵)

یہ مسئلہ آج کے لیے بڑا لمحہ فکریہ ہے، اس کے چکر میں کتنی مسجدیں ویران ہو گئیں، کتنی مساجد میں گستاخانِ رسول کا قبضہ ہو گیا۔ پھر بھی بعض اہل علم اس لین دین کو جائز کرنے کی فکر میں لگے ہوئے ہیں، پیسے اور مال داری کی بڑی فکر ہے۔ ایمان و عقیدے کو بچانے کی طرف توجہ ہی نہیں۔ پیسے کی ایسی ہوڑ چلی ہوئی ہے کہ بعض حافظ اپنے گاؤں گھر کی مسجدیں چھوڑ کر کے ممبئی یا دوسرے بڑے شہروں میں چلے جاتے ہیں، پھر جب ان کو مقابلے کے میدان میں شکست ہوتی ہے یا جگہ نہیں ملتی تو ان کا ہارٹ فیل ہونے لگتا ہے حالاں کہ ان کو خوشی خوشی اپنے گھر واپس آ کر اپنی مسجد آباد کرنی چاہیے اور خدا کا شکر ادا کرنا چاہیے کہ ایک بڑی لعنت سے نجات ملی۔ میرے سامنے خود ایسے واقعات آئے ہیں۔

بعض ایسے اللہ والے حافظ بھی ملے کہ انھیں نذرانہ دیا جانے لگا تو چھوڑ کر بھاگ اٹھے اور نہیں لیا۔ بعض رونے لگے کہ میں نے اللہ کا کلام پیسہ لینے کے لیے نہیں سنایا ہے، بعض ایسے بھی ملے جنھوں نے یہ سوچ کر لے لیا کہ اب تو چندہ جمع ہو گیا ہے واپس ہونا مشکل ہے، اس لیے لے لیا مگر لے کر اسے غربا میں تقسیم کر دیا یا کسی مسجد یا مدرسہ میں جہاں ضرورت تھی دے دیا۔ یقیناً ایسوں کا کردار قابل تقلید ہے اور دوسروں کے لیے درس عبرت۔

گل، کھینی اور روزہ:

(۷) گل، کھینی اور تمباکو کے رسیا حضرات تو ماہ رمضان میں بھی نہیں مانتے اور اپنے روزے ان چیزوں کو استعمال کر کے برباد کر دیتے ہیں، بعض علما نے اگرچہ احتیاط کے ساتھ

استعمال کرنے کی اجازت دی ہے، مگر مکروہ سب نے گردانا ہے۔ پھر ان کا استعمال کر کے روزے کو خطرے میں ڈالنا اور مکروہ کر لینا کہاں کی عقل مندی ہے، خصوصاً جب کہ بعض علما نے روزہ ٹوٹنے کا بھی فتویٰ دیا ہے۔ آدمی کو جہاں جان اور مال کا خطرہ ہوتا ہے نہیں جاتا، جہاں روزہ نماز چلے جانے کا خطرہ ہو وہاں سے تو ضرور بچنا چاہیے۔ اور جب کہ احتیاطیں بھی ایسی ہوں کہ ان پر عمل کرنا نہایت دشوار ہو، جیسا کہ گل کا معاملہ ہے، اس کی تیزی کی وجہ سے اس کے اثرات بالعموم حلق تک جا پہنچتے ہیں اور روزہ ٹوٹ جاتا ہے، مگر لگانے والا یہ سمجھتا ہے کہ فلاں مفتی صاحب نے تو جائز قرار دیا ہے۔ اسے نہ احتیاطیں یاد رہتی ہیں اور نہ ان پر وہ عمل کر پاتا ہے۔ اور روزہ جیسا عظیم فرض ضائع کر بیٹھتا ہے۔

ماہ رمضان اور زکوٰۃ:

(۸) رمضان المبارک میں نیکیوں کا جذبہ بڑھ جاتا ہے، اس لیے اکثر حضرات اپنی زکوٰۃ اور فطرے رمضان میں نکالتے ہیں اور غربا و مساکین میں تقسیم کرتے ہیں، اس سلسلے میں ایک بے احتیاطی تو یہ ہوتی ہے کہ بہت سے لوگ وہ ہوتے ہیں جن پر زکوٰۃ کا حوالان حول (سال گزرنا) رمضان سے قبل ہوتا ہے، مثلاً رجب میں یا شعبان میں یا اس سے پہلے کسی مہینے میں لیکن یہ لوگ ادائیگی کو موخر کر کے رمضان میں لے جاتے ہیں اور زیادہ ثواب کے چکر میں پڑ کر اٹلے فرض کی تاخیر کا گناہ اپنے سر لا دتے ہیں۔ وقت سے پہلے تو آدمی زکوٰۃ دے سکتا ہے لیکن وقت پورا ہو جانے کے بعد ایک دن کی بھی تاخیر اور ٹال مٹول کر تاخیر گزرتا ہے بلکہ گناہ ہے، ہاں اگر کسی کی شوال میں ذی قعدہ یا ذی الحجہ میں زکوٰۃ ادا کرنی واجب ہوتی ہے وہ تقدیم پر عمل کرتے ہوئے رمضان ہی میں نکال دے تو زکوٰۃ بھی ادا ہوگی، رمضان کا ثواب بھی ملے گا اور غریبوں کی پیشگی مدد کرنے پر بھی وہ مزید اجر کا مستحق ہوگا۔ ہاں جن کی زکوٰۃ کا وقت رمضان ہی میں ہے ان کو تو بہر حال رمضان ہی میں نکالنا ضروری ہے، تاخیر جائز نہیں۔ آدمی جس دن مالکِ نصاب ہوا، ایک سال گزرنے کے بعد اس دن اس کو اپنے مال کی زکوٰۃ دے

دینا فرض ہے۔ ظاہر ہے مالکِ نصاب ہونے کے لیے رمضان ہی کا مہینہ ضروری نہیں سال کے کسی بھی مہینے میں آدمی مالکِ نصاب بن سکتا ہے۔

زکوٰۃ کے سلسلے میں یہ بھی بہت ضروری ہے کہ مدارس کو جب زکوٰۃ دیں تو ذرا توجہ دے کر اس کی تحقیق بھی کر لیں کہ وہ مدرسہ زکوٰۃ کا مستحق ہے یا نہیں۔ اور جو مدارس مصرف زکوٰۃ ہیں ان کو دینے کے ساتھ ہی ساتھ اپنے پاس پڑوس کی بھی ضرور خبر لیں۔ رشتہ داروں کو بھی دیکھ لیں، ان میں جو مستحق زکوٰۃ ہو اسے ضرور زکوٰۃ کی رقم دیں کہ عام طور سے باوقار اور شریف غربا حیا کی وجہ سے مانگتے نہیں اور کتنے مانگنے والے بلکہ اکثر مانگنے والے خوش حال اور بدعمل پائے جاتے ہیں۔ یہ صحیح ہے کہ ان سب کی تحقیق مشکل ہے، لیکن جو غربا ہماری تحقیق میں آچکے ہیں، جن کے احوال سے ہم اچھی طرح واقف ہیں، ان کو محض اس لیے نظر انداز کر دینا کہ وہ دروازے پر مانگتے نہیں آتے، کسی طرح درست نہیں، بلکہ ان کی طرف سے غفلت کرنا مواخذہ آخرت کا سبب ہے۔ رمضان المبارک کا مہینہ غم گساری اور ہم دردی کا مہینہ ہے۔ اس ماہ مبارک میں ہمیں اپنے قریبی مستحقین پر خصوصی توجہ دینی چاہیے۔ اور ان کے دکھ درد کا مداوا کرنا زیادہ ضروری سمجھنا چاہیے۔

رمضان میں دولتِ تہجد پانے کا آسان طریقہ:

(۹) نماز تہجد ایک ایسی نماز ہے جس کی اہمیت قرآن پاک سے بھی ثابت ہے اور حدیث رسول سے بھی۔ قرآن پاک میں ہے:

وَمِنَ اللَّيْلِ فَتَهَجَّدْ بِهِ نَافِلَةً لَّكَ (اسراء: ۷۸)

(اور رات کے کچھ حصے میں تہجد کرو، یہ خاص تمہارے لیے زیادہ ہے)

یہ نماز حضور صلی اللہ علیہ وسلم پر فرض تھی۔ جمہور کا یہی قول ہے۔ لیکن سرکار کی امت کے لیے یہ نماز سنت ہے، اس کا وقت نمازِ عشا کے بعد ہے جب سوکراٹھے۔ اس کی رکعتیں ۲ سے ۸ تک سنت ہیں۔ جس قدر ہو سکے اس کے ادا کی کوشش کرنی چاہیے۔ رمضان المبارک

اس کے لیے بڑا سنہرا موقع ہے۔ اور دنوں میں عشا کے بعد سو کر اٹھنا اور طلوع فجر سے پہلے اسے پڑھنا ضرور مشکل ہے، لیکن رمضان میں آدمی عشا کے بعد سو کر سحری کے لیے اٹھتا ہے، وہی خاص تہجد کا وقت ہے۔ سحری تیار ہو تو کھالے پھر پڑھے یا پہلے پڑھ لے پھر سحری کرے۔ اس پورے ماہ رمضان میں پڑھتے پڑھتے ہو سکتا ہے بعض اسلامی بھائیوں کو مستقل تہجد کی بھی عادت بن جائے تو پھر کیا کہنا۔ لہذا ماہ رمضان میں ہمیں ضرور کوشش کرنی چاہیے کہ تہجد کی نماز چھوٹے نہ پائے، کہ اس سے زیادہ آسانی کسی اور مہینے میں نہیں مل سکتی۔

مانک پر تراویح:

(۱۰) مانک لگا کر تراویح پڑھانے کا رواج بھی بہت عام ہوتا جا رہا ہے، جس میں قرآن پاک کی بے حرمتی ہوتی ہے۔ ہر سننے والے پر ۱۴ مسجد بے بھی واجب ہوتے ہیں، جب کہ اکثر ادا نہیں کرتے اور گنہگار ہوتے ہیں۔ مانک کے قائل اور رسیا حضرات کے لیے یہ لمحہ فکریہ ہے۔ اس پر غور کرنے کی اور اصلاح کی ضرورت ہے کہیں کہیں تو رات بھر مانک پر شبینہ پڑھایا جاتا ہے، اور تیز آواز سے پورا علاقہ گونجتا ہے۔ اس سے بھی جو خرابیاں پیدا ہوتی ہیں، محتاج بیان نہیں۔ قرآن اس لیے نازل نہیں ہوا کہ کسی کی نیند میں خلل ڈالا جائے۔ یہاں بھی سجدہ تلاوت کا وجوب اور اسے ادا نہ کرنے کا گناہ الگ قابل توجہ ہے۔ اور جلد پڑھنے کی خرابی تو شبینہ میں بہت عام ہے چاہے حروف ادا ہوں یا نہ ہوں محض تیزی سے پڑھنے کو کافی سمجھا جاتا ہے جو قابل افسوس ہے۔ لہذا شبینے کا اہتمام بھی پوری شرعی احتیاط کے ساتھ کرنا چاہیے۔

مسجد میں افطار کے مسائل:

(۱۱) آج کل رمضان شریف میں یہ بھی دیکھا جاتا ہے کہ لوگ افطار کا سامان مسجد میں بھیج دیتے ہیں اور بوقت افطار محلے کے روزہ دار افراد اور بچے بھی افطار کے لیے آ جاتے ہیں مسجد ہی میں کھاتے پیتے اور مسجد کو آلودہ کرتے ہیں، یہ جائز نہیں، اگر کوئی امام یا مؤذن یا مسافر کے لیے افطاری کا سامان بھیجتا ہے تو اس میں کوئی حرج نہیں ثواب کا کام ہے، لیکن عام

لوگوں کے لیے اس صورت میں بھیجنا درست نہیں جب کہ لوگ مسجد ہی میں کھاتے پیتے ہیں، کیوں کہ روزہ دار ہو یا بے روزہ دار ماہ رمضان ہو یا غیر رمضان، مسجد میں کھانے پینے کی ممانعت ہے، اجازت صرف معتکف (اعتکاف کرنے والے) کو ہے۔ اس کو بھی حکم ہے کہ مسجد کو گندی نہ کرے، حضرت صدر الشریعہ فرماتے ہیں:

معتکف کے سوا اور کسی کو مسجد میں کھانے پینے، سونے کی اجازت نہیں اور اگر یہ کام کرنا چاہے تو اعتکاف کی نیت کر کے مسجد میں جائے اور نماز پڑھے (اگر مکروہ وقت نہ ہو) یا ذکر الہی کرے پھر یہ کام کر سکتا ہے۔ (ردالمحتار) (بہار شریعت: ۱۵۲/۵-۱۵۴/۳)

اور فرماتے ہیں: ہندوستان میں تقریباً ہر جگہ رواج ہے کہ ماہ رمضان میں عام طور پر مسجد میں روزہ افطار کرتے ہیں، اگر خارج مسجد کوئی جگہ ایسی ہو وہاں افطار کریں جب تو مسجد میں افطار نہ کریں۔ ورنہ داخل ہوتے وقت (نفل) اعتکاف کی نیت کریں اب افطار کرنے میں حرج نہیں مگر اس بات کا اب بھی لحاظ کرنا ہوگا کہ مسجد کا فرش، چٹائی آلودہ نہ کریں۔ (بہار شریعت ۱۲۰/۱۶)

واضح رہے کہ مسجد کا فرش جہاں جوتے اتار کر جاتے ہیں وہ بھی مسجد ہے اس کا اور اندرونی حصہ مسجد کا ایک ہی حکم ہے۔ یوں ہی برآمدہ یا دالان جو فرش کے بعد ہوتا ہے وہ بھی مسجد ہے۔ اور تمام لوگوں کا روزانہ رمضان میں اعتکاف و ذکر کا اہتمام کرنا نہایت مشکل کام ہے۔ پھر نئے لوگ بھی آتے رہتے ہیں۔ ہر ایک حکم شرع سے واقف بھی نہیں ہوتا تو سبیل اسلم (بہتر طریقہ) یہی ہے کہ خارج مسجد جو جگہ ہو وہاں ہی افطار کا اہتمام کریں، کچھ لوگ غلطی سے یہ بھی سوچتے ہیں کہ مسجد میں افطار کرنا کوئی فضیلت کی بات ہے، یہ محض غلط فہمی ہے۔ اسلام میں ایسا کچھ حکم نہیں، زیادہ بہتر یہی ہے کہ آدمی اپنے گھر سے افطار کر کے ہی آئے، اگر مکان کچھ دور ہو تو مختصر افطار کر کے مسجد آئے نماز مغرب پڑھے اور نماز کے بعد باقی افطاری کو استعمال کرے۔

بالعموم رمضان شریف میں مغرب کی نماز ذرا تاخیر ہی سے ہوتی ہے، نمازیوں کے

گھروں سے آنے کا انتظار کیا جاتا ہے، اور یہی بہتر بھی ہے، البتہ کہیں کہیں دیکھا گیا ہے کہ مؤذن صاحب نے مختصر افطاری کی اور اقامت شروع کر دی، امام صاحب آئے انھوں نے نماز بھی شروع کر دی اور اکثر نمازی ابھی گھروں میں یا راستے میں ہیں اس طرح ان کے آتے آتے ایک یا دو رکعتیں چھوٹ جاتی ہیں، نماز میں اس قدر جلدی نہیں کرنی چاہیے جس کے سبب بہت سے مصلیوں کی نماز یا رکعت چھوٹ جائے اور گھر سے آنے والوں کو بھی چاہیے کہ تاخیر نہ کریں۔ مختصر افطاری پر ہی اکتفا کریں، اور ایک صورت بہتری کی یہ ہے کہ جماعت کا وقت مقرر کر لیں مثلاً افطاری کے وقت سے پانچ یا سات یا دس منٹ کے بعد اقامت ہونا طے ہو جائے۔ سہولت اور آنے والوں کی عادت کے مطابق ہی وقت معین ہو تو اس میں آسانی ہے۔ اب کوئی تاخیر کرتا ہے تو وہ خود ذمے دار ہے، ایسا نہ ہونے پر دیکھا جاتا ہے کہ جن کی کوئی رکعت چھوٹی ہے وہ ہنگامہ کرنے لگتے ہیں۔ کہیں مؤذن کو برا کہا تو کبھی امام کی شان میں گستاخی کی۔ نوبت گالی گلوچ تک آ جاتی ہے۔ لہذا مسجد کی انتظامیہ اور امام و مؤذن کو اس کی طرف بھی خاص توجہ دینے کی ضرورت ہے۔ اور ایسی عجلت کہ لوگوں کی رکعتیں چھوٹ جائیں بہر صورت غلط ہے اور اس سے بچنا لازم۔

افطار میں کچی پیاز اور لہسن منع ہے:

(۱۲) افطاری کی اشیاء سے متعلق یہ مسئلہ بھی قابل توجہ ہے کہ، مسجد میں جو افطاری آتی ہے اس میں کچی پیاز شامل نہ ہو بلکہ گھروں میں جو افطاری ہو اس میں بھی اس کی احتیاط برتی جائے کہ مسجد میں کچی پیاز، لہسن کھانا منع ہے اور یوں ہی انھیں کھا کر مسجد میں جانا اور نماز پڑھنا بھی مکروہ، ہاں افطار کرنے اور نماز پڑھنے کے بعد جو کھائیں اس میں اگر کچا لہسن پیاز ہو تو حرج نہیں جب کہ یہ کھانا مسجد سے باہر یا گھر میں ہو۔ جیسا کہ صدر الشریعہ فرماتے ہیں: مسجد میں کچا لہسن، پیاز کھانا یا کھا کر جانا جائز نہیں جب تک بوباقی ہو کہ فرشتوں کو اس سے تکلیف ہوتی ہے، حضور اقدس صلی اللہ تعالیٰ علیہ وسلم ارشاد فرماتے ہیں: جو اس بدبودار درخت

سے کھائے وہ ہماری مسجد کے قریب نہ آئے کہ ملائکہ کو اس چیز سے ایذا ہوتی ہے جس سے آدمی کو ہوتی ہے۔ رواہ البخاری و مسلم عن جابر رضی اللہ تعالیٰ عنہ۔ (اس حدیث کو امام بخاری و مسلم نے حضرت جابر رضی اللہ تعالیٰ عنہ سے روایت کیا۔)

یہی حکم ہر اس چیز کا ہے جس میں بدبو ہو جیسے گندنا (لہسن سے مشابہ ایک ترکاری) مولیٰ، کچا گوشت، مٹی کا تیل، وہ یا سلائی جس کے رگڑنے میں بو آتی ہے۔ ریاح خارج کرنا وغیرہ وغیرہ، جس کو گندہ دہنی (منہ کی بدبو) کا عارضہ (بیماری) ہو یا کوئی بدبودار زخم ہو یا کوئی بدبودار والگائی ہو تو جب تک بوقطع (ختم) نہ ہو اس کو مسجد میں آنے کی ممانعت ہے۔ (بہار شریعت ۱۵۴/۳، بحوالہ درمختار، ردالمحتار)

ایک ضروری مسئلہ: یہیں سے ان گندے بدبودار تولیے اور کپڑوں کا حکم بھی واضح ہوا کہ انہیں مسجد میں نہ ہونا چاہیے اور نہ ایسے بدبودار کپڑوں میں منہ پوچھنا چاہیے جو مسجدوں میں رکھے تو شوق سے جاتے ہیں لیکن ان کی صفائی اور دھلائی کا کوئی انتظام نہیں ہوتا۔
معتنف کے لیے احتیاطیں:

(۱۳) معتنف کو بھی مسجد میں احتیاط سے رہنا چاہیے، دنیا کی ضروری باتیں کرنا معتنف کو اگرچہ جائز ہے، مگر بے کار اور فضول باتوں سے اس کو بھی بچنا لازم ہے۔ یوں ہی شور شرابے سے بھی پرہیز کرے، مسجد کی چٹائیوں اور فرش کو بھی گندہ نہ کرے، دوسرے مسلمان بھائیوں کو بھی چاہیے کہ معتنف سے بلاوجہ کی باتیں نہ کریں، نہ اس کا وقت ضائع کریں نہ اس کے پاس شور کریں، اور شور کرنا تو یوں بھی مسجد میں منع ہے۔ بلکہ معتنف کی جہاں تک ہو سکے خدمت کریں اس کی ضروریات کا خیال کریں کہ یہ بہت بڑی سعادت ہے۔ معتنف کی عبادت اور اعتکاف کے ثواب میں شریک ہونے کا یہ ایک بہترین طریقہ ہے۔ اسی لیے قرآن پاک میں ارشاد ہوا۔ اَنْ طَهَّرَا بَيْنِي لِلطَّائِفِينَ وَالْعَاكِفِينَ وَالرُّكَّعِ السُّجُودِ (بقرہ: ۱۲۵) کہ میرا گھر خوب ستھرا کرو طواف والوں، اعتکاف والوں اور رکوع و سجود والوں کے لیے۔ (کنز الایمان)

سحری کے وقت زوردار آواز سے پرہیز:

(۱۴) سحری کے وقت بعض مساجد سے یا گھروں سے یا انجمنوں کے آفس سے بہت زور زور سے نعت خوانی یا مسلسل جگانے کی آوازیں آتی ہیں اس سے بچنا چاہیے، آواز معتدل ہو اور وقفے وقفے سے بیدار کریں تو یہ ضرورت کی وجہ سے ہے اس لیے اس میں حرج نہیں۔ کیوں کہ کچھ لوگ بیمار ہوتے ہیں، کچھ بہت پہلے اٹھنا نہیں چاہتے تو ان کی نیند اور آرام میں خلل ہوتا ہے، ہاں بالکل آخر وقت یعنی دس پندرہ منٹ باقی ہوں تو اس وقت نعت خوانی کر سکتے ہیں اور ۵-۵ منٹ پر بیداری کی آواز بھی لگا سکتے ہیں تاکہ جو لوگ کسی وجہ سے اب تک نہ اُٹھے ہوں وہ اب جلد اٹھ کر سحری میں کچھ کھاپی لیں۔ موبائل اور آلارم تو اب بہت عام ہو چکا ہے اگر روزہ دار حضرات اس کا اہتمام کریں تو جگانے والوں کا کام بہت کم ہو سکتا ہے اور بعض مقامات پر دیکھا بھی گیا ہے کہ کوئی کسی کو جگاتا نہیں، سب خود ہی اُٹھنے کی کوشش کرتے ہیں۔ ہاں ایک قدیم طریقہ جو متروک ہوتا جا رہا ہے اس کو زندہ کرنا چاہیے۔ وہ یہ کہ ایک یا چند آدمی محلوں میں گھوم کر اُٹھنے کے لیے صدائیں لگاتے ہیں، اس میں کوئی حرج نہیں کہ ان کی آوازیں بہر حال تیز آواز مانک کے مقابلے میں کم اور مناسب ہوتی ہیں، اسلام میں اعتدال کا حکم ہے وہ یہاں بھی ملحوظ رہنا چاہیے۔

رمضان میں قرآن کی خوب تلاوت کریں:

(۱۵) قرآن پاک کی تلاوت تو ہر مہینے میں بڑی فضیلت کی چیز ہے۔ لیکن ماہ رمضان خاص قرآن کا مہینہ ہے۔ رسول پاک صلی اللہ تعالیٰ علیہ وسلم بھی بطور خاص اس ماہ میں جبرئیل امین کے ساتھ قرآن پاک کا دور کیا کرتے تھے، اس لیے ہمیں بھی چاہیے کہ جس قدر ہو سکے قرآن کی تلاوت میں وقت گزاریں۔ افطاری وغیرہ خریدنے میں کچھ لوگ بہت وقت صرف کرتے ہیں ان کو چاہیے کہ اپنے وقت کو بچا کر اس عمل خیر میں بھی صرف کریں اور نیکیوں کے مستحق بنیں، قرآن پاک کی تلاوت کے فضائل و برکات بے شمار ہیں ان کے بیان کی یہاں

اس مختصر رسالے میں گنجائش نہیں کتب فضائل میں انھیں دیکھا جاسکتا ہے۔ فضائل قرآن از مولانا افتخار احمد قادری، مجمع الاسلامی مبارک پور سے شائع ہوئی ہے۔ اردو زبان میں اس موضوع پر سب سے ضخیم اور مستند کتاب ہے۔ اس کا مطالعہ بڑا مفید ہے۔ ائمہ حضرات کو بھی چاہیے کہ اسے پڑھ کر مساجد میں سنائیں۔ اور لوگوں کو تلاوت قرآن کی طرف رغبت دلائیں، اور خود بھی ثواب کے مستحق ہوں۔

روزہ اور پرہیز گاری:

(۱۶) روزے کا اصل مقصد قرآن پاک نے یہ بیان کیا ہے کہ انسان کے اندر تقویٰ کو فروغ ملے۔ ارشاد خداوندی ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ (بقرہ: ۱۸۳)

(اے ایمان والو! تم پر روزے فرض کیے گئے جیسے انگوں پر فرض ہوئے تھے کہ کہیں تمہیں پرہیز گاری ملے)

یعنی روزے کی فرضیت اس لیے ہے کہ ایمان والے پرہیزگار ہو جائیں، گناہوں سے بچ جائیں اور آئندہ بھی ان میں گناہوں سے بچنے کا جذبہ پیدا ہو جائے، آدمی بھوکا پیاسا اس لیے رہتا ہے اور حلال چیزوں کو خواہش کے باوجود اس لیے چھوڑ دیتا ہے کہ رب عز وجل راضی ہو جائے۔ تو حرام و ناجائز کام مثلاً جھوٹ، چوری، رشوت، حرام کمانا، دھوکا وغیرہ اعمال بد سے رمضان میں اور زیادہ بچنا چاہیے۔ اور پھر غیر رمضان میں کھانے پینے، جماع کی تو عام اجازت ہوتی ہے لیکن گناہوں سے بچنا تو ہر وقت لازم ہے اس لیے جب رمضان میں حلال سے بچ گئے تو حرام سے کچھ زیادہ ہی بچنے کا اہتمام کرنا چاہیے، گویا کھانے پینے جماع سے بچنے کا روزہ تو صرف ماہ رمضان میں ہوتا ہے مگر محرمات سے بچنے کا روزہ سال بھر کا ہے۔ اس لیے حدیث شریف میں حضور اقدس صلی اللہ علیہ وسلم نے فرمایا:

جو بری بات کہنا اور اس پر عمل کرنا نہ چھوڑے تو اللہ تعالیٰ کو اس کی کچھ حاجت (یعنی پرواہ) نہیں کہ اس نے کھانا پینا چھوڑ دیا ہے۔ (بخاری، ابوداؤد، ترمذی، نسائی، ابن ماجہ، ابویہریرہ رضی اللہ تعالیٰ عنہ) یعنی ایسوں کی عبادت سے اللہ راضی نہیں نہ اس پر ثواب دے۔

ایک روایت میں ہے حضور اقدس صلی اللہ علیہ وسلم نے فرمایا: روزہ سپر (ڈھال) ہے (یعنی گناہوں سے روکنے والا) جب تک اسے پھاڑا نہ ہو۔ عرض کی گئی کس چیز سے پھاڑے گا فرمایا جھوٹ یا غیبت سے، (بیہقی، طبرانی) (بہار شریعت: ۱۲۴/۵)

ایک اور روایت اس طرح ہے۔ حضور نے فرمایا: روزہ اس کا نام نہیں کہ کھانے پینے سے باز رہنا ہو۔ روزہ تو یہ ہے کہ لغو اور بے ہودہ باتوں سے بچا جائے۔ اور فرمایا: بہت سے روزہ دار ایسے ہیں کہ انھیں روزے سے سوائے پیاس کے کچھ نہیں ملتا اور بہت رات میں قیام کرنے والے ایسے ہیں کہ انھیں جاگنے کے سوا کچھ حاصل نہیں، (ابن ماجہ، نسائی وغیرہ)

(بہار شریعت: ۱۲۴/۵)

آیت پاک کے ساتھ مذکورہ احادیث سے بھی معلوم ہوا کہ روزے کی حالت میں صرف بھوکے پیاسے رہنے پر ہی اکتفا نہ کرے بلکہ گناہوں سے بھی بچنے کی پوری پوری کوشش کرے کہ یہی اصل تقویٰ ہے۔ کیوں کہ جھوٹ، چغلی، غیبت، گالی دینا، بے ہودہ بکنا، کسی کو تکلیف دینا عام دنوں میں بھی ناجائز ہے۔ روزہ کی حالت میں اور سخت حرام اور گناہ ہے ان کی وجہ سے روزے میں کراہت آتی ہے۔ یعنی ان گناہوں کی وجہ سے آدمی روزہ و رمضان کی برکتوں سے محروم ہو جاتا ہے۔ جو بہت بڑا نقصان اور خسارہ ہے۔ اور ایسوں ہی کے لیے حدیث میں آیا ہے کہ حضرت جبریل علیہ السلام نے ان کو خدا کی رحمت سے دوری کی دعا کی ہے اور حضور اقدس صلی اللہ علیہ وسلم نے آمین کہا ہے۔ حدیث میں فرمایا: جس نے رمضان پایا اور اُس نے روزے رکھ کر اپنے گناہوں کو معاف نہ کرایا وہ رحمت سے دور ہو، سرکار فرماتے ہیں میں نے کہا آمین، (حاکم، ابن حبان) (بہار شریعت: ۹۷/۵)

دعاے افطار کب پڑھے؟:

(۱۷) اَللّٰهُمَّ اِنِّیْ لَکَ صُؤْمْتُ وَبَکَ اَمْنْتُ وَعَلٰی رِزْقِکَ اَفْطَرْتُ

(اے اللہ! میں نے تیرے ہی لیے روزہ رکھا اور تیرے ہی اوپر ایمان لایا اور تیرے ہی رزق

پر افطار کیا)

اس دعا کو افطار کر کے پڑھنا چاہیے۔ عام طور سے لوگ افطار سے پہلے ہی اس دعا کو پڑھ لیتے ہیں جب کہ یہ افطار کرنے کے بعد کی دعا ہے۔ بِسْمِ اللّٰهِ الرَّحْمٰنِ الرَّحِیْمِ پڑھ کر افطار کرے پھر مذکورہ دعا پڑھے، ہاں درود شریف اوّل آخر ضرور پڑھ لینا چاہیے۔

افطار پارٹیاں:

روزہ افطار کرنا یقیناً بڑے ثواب کا کام ہے لیکن کوئی ثواب کا کام اسی وقت تک ثواب کا رہتا ہے جب تک کہ اس میں کوئی دنیاوی غرض اور ریا نہ شامل ہو، ورنہ ثواب تو کجا اُلٹے وہ عذاب کا کام ہو جاتا ہے۔ اسی قبیل سے افطار کرنا بھی ہے کہ یہ کام خالص ثواب کا ہے اس کو اسی غرض سے انجام دینا چاہیے، نام و نمود اور شہرت کو اس میں داخل کر کے اس کے اُخروی فائدے کو ٹھیس پہنچانا اچھا نہیں۔ اسی قبیل سے سیاسی افطار پارٹیاں بھی ہیں کہ ان سے افطاری کرانے والوں کا مقصد اپنی سیاسی ساکھ مضبوط کرنا ہوتا ہے۔ یہ کام خالص ثواب کا ہے، شہرت اور سیاسی مفاد سے اس کا کچھ تعلق نہیں۔ ایسی افطار پارٹیوں میں زیادہ تر غیر روزے دار حضرات اور غیر مسلم بھی حاضر ہوتے ہیں۔ یہ اور عجیب تر ہے، اس سے اندازہ ہوتا ہے کہ یہ محض ایک جشن اور نمائش پر دو گرام ہوتا ہے۔ ثواب آخرت کا مقصد ہی یہاں مد نظر نہیں ہوتا، پھر یہ پارٹیاں غیر مسلم لوگ بھی کراتے ہیں جو سرے سے ثواب کے مستحق ہی نہیں۔

افطاری کی بہتات:

کچھ لوگ اس قدر افطاریاں مساجد میں بھیج دیتے ہیں کہ وہ کھانے سے زیادہ ہو جاتی ہیں۔ پھر ان کو پھینکنا پڑتا ہے، حالاں کہ چاہیں تو یہ افطاریاں کم کر کے دو روز میں تقسیم کر

دیں یا غربا و مساکین کے گھروں میں بھیج دیں تو اللہ کی نعمت اور مال ضائع نہ ہو، پھر ثواب تو محض افطار کا ہے، اور افطار کے بعد جو کچھ کھانے کی اشیا خریدی گئیں اگر ان کو استعمال کر لیا گیا تو اس کا ثواب ضرور ملے گا۔ رمضان المبارک کے مہینوں میں بہت سے غریب مسلمان نہایت مفلوک الحالی کی زندگی گزارتے ہیں۔ سحری افطاری کا معقول انتظام تو ان کے تصور سے بھی بالا ہوتا ہے یوں ہی عید کی خوشیاں بھی ان کے لیے عنقا ہوتی ہیں اس لیے مختصر افطاری کے بعد جو رقم بچے اس سے ان غریبوں کی کفالت کی جائے تو بہت بہتر ہے۔

سحری و افطار میں اوقات کی احتیاطیں:

بعض مساجد میں افطار کے وقت بہت عجلت کرتے ہیں، احادیث میں عجلت کرنے کا حکم بھی ہے یعنی وقت ہو جانے کے بعد بلا وجہ افطار میں تاخیر کرنا منع ہے، لیکن یہ بھی ضروری ہے کہ وقت ہو جانے کا پورا پورا یقین ہو جائے جو اوقات پوسٹروں اور کارڈوں میں دیے جاتے ہیں یقیناً وہ انسانوں کے بنائے ہوئے ہیں ان میں ایک دو منٹ کا فرق بھی ہو سکتا ہے اور اگر وہ یقینی بھی ہوں تو کیا ضروری ہے کہ گھڑیاں بالکل درست ہوں۔ گھڑیوں میں ایک دو منٹ کا فرق تو بہت عام ہے، لہذا افطار میں تین سے پانچ منٹ کی تاخیر احتیاطاً کرنی چاہیے، یوں ہی سحری میں پانچ دس منٹ پہلے ہی سحری موقوف کر دینی چاہیے۔

لہذا افطار کا وقت ہوتے ہی فوراً جن مساجد میں اذان ہو جاتی ہے مناسب نہیں، اس میں روزے کو خطرے میں ڈالنا پایا جاتا ہے، یوں ہی سحری میں وقت فجر ہوتے ہی اذان دے دی جاتی ہے، اس میں روزے کا خطرہ تو نہیں لیکن اذان فجر کو وقت پر نہ ہونے کا خطرہ ہے۔ حکم یہ ہے کہ وقت سے قبل کی اذان اس نماز کی اذان نہ مانی جائے گی جس کے لیے دی گئی ہے اور اس طرح نماز کی جماعت مکروہ ہوتی ہے لیکن کیلنڈر کا وقت ہونے کے پانچ منٹ کے بعد اذان فجر دینی چاہیے، گویا ختم سحری اور اذان میں دس سے پندرہ منٹ تک کا وقفہ ہو۔ تاکہ روزہ اور نماز دونوں کی احتیاطوں پر عمل ہو جائے، کچھ غیر سنی مساجد میں یہ بے

احتیاطیاں زیادہ ہوتی ہیں جہاں اوقات کی پابندی ضروری نہیں لہذا اگر دو پیش کی مساجد پر غور کر لینا چاہیے اور ان کی اذانوں پر آنکھ بند کر کے اعتماد نہیں کرنا چاہیے اور بہت سے سنی مؤذنین بھی جہالت کی وجہ سے احتیاط نہیں کرتے، لہذا اذانوں کو گھڑیوں اور ٹائم ٹیبل سے ملاتے رہنا بھی ضروری ہے تاکہ خطرات سے بچا جاسکے۔

طلبہ و اساتذہ کے لیے سنہرا موقع:

رمضان المبارک کے مہینے میں بالعموم مدارس اسلامیہ میں تعطیل کلاں ہوتی ہے، تعلیم و تعلم کا سلسلہ بند رہتا ہے، ایسے موقع پر اگر اساتذہ کرام علما و حفاظ اپنے اپنے علاقوں کے مسلمانوں کو دینی تعلیم و تربیت سے آراستہ کریں، اس کے لیے باضابطہ تعلیم و تربیت کی محافل قائم کریں تو ماہ ڈیڑھ ماہ میں بہت بڑا دینی انقلاب برپا کیا جاسکتا ہے، علما تمام مسلمانوں پر توجہ دیں اور طلبہ نوجوانوں کو دین کی طرف راغب کریں اس مقصد خیر میں یقیناً کام یابی ملے گی، افسوس ہوتا ہے کہ بہت سے اساتذہ اور اکثر طلبہ اس طویل چھٹی کو غیر ضروری مشاغل میں گزار کر اپنی عمر عزیز کے بہت ہی قیمتی لمحات کو ضائع کر دیتے ہیں، دینی اور دنیاوی دونوں طرح کے منافع و برکات سے محروم رہ جاتے ہیں، اس ضمن میں چند گزارشات یہ ہیں۔

(۱) جو قرآن شریف پڑھے ہوں ان کی تصحیح پر توجہ دی جائے تاکہ قرآن پاک صحتِ مخارج کے ساتھ پڑھنے کی صلاحیت پیدا ہو جائے۔ اور جو نہ پڑھے ہوں ان کو مستعدی سے پڑھایا جائے۔

(۲) نمازوں کے طریقے بتائے جائیں اور نماز کی دعائیں یاد کرائی جائیں۔ اور نماز کے ضروری مسائل بھی انھیں ازبر کرائے جائیں۔ نماز، وضو کی عملی مشق بھی کرائی جائے۔

(۳) عقائد حقہ اہل سنت و جماعت کی ضروری باتیں مسلمانوں کو بتائی جائیں۔

(۴) معاشرے میں پھیلی ہوئی بری رسموں کی قباحتیں بھی ذہنوں میں بٹھائی جائیں اور ان سے دور رہنے کی تلقین کی جائے۔

(۵) درس قرآن، درس حدیث، اور درس مسائل شریعت کی محافل قائم کی جائیں۔ ترجمہ اعلیٰ حضرت کنز الایمان مع تفسیر، انوار الحدیث، بہار شریعت قانون شریعت فیضان سنت، برکات شریعت گہاے مشکوٰۃ (گہاے حدیث) سیرت مصطفیٰ، سچی حکایات جیسی کتابوں سے درس دیا جائے تو بہت فائدہ ہوگا، علمائے اہل سنت کی دیگر کتابوں میں سے جو دست یاب ہوں ان سے بھی درس دیا جاسکتا ہے، مثلاً سیرت مصطفیٰ، سیرت رسول عربی، سچی حکایات، شان حبیب الرحمن، صحابہ کا عشق رسول، وغیرہ۔

(۶) عقائد و مسائل اور فضائل پر مشتمل دینی رسائل و کتب کو جو مختصر ہوں ان کو عوام میں تقسیم کرنے کی تحریک چلائی جائے اور اہل خیر حضرات سے اس سلسلے میں تعاون لیا جائے جو طلبہ گھریلو طور پر خوش حال ہوں اور جو علماء مال دار ہوں ان کو چاہیے کہ خود بھی اس کار خیر میں حصہ لیں اور مالی قربانی دیں۔

(۷) اپنے علاقوں میں غریب و مفلوک الحال مسلمانوں کا پتہ لگا کر ان کی امداد کریں اور اہل خیر حضرات کو اس کام کی طرف متوجہ کریں۔ کیوں کہ بالعموم شریف غربا کسی کے دروازے تک نہیں جاتے اور تنگی کی زندگی گزارتے رہتے ہیں، روزہ و رمضان کے حسین موقع پر بھی وہ تنگ دستی ہی کا شکار رہتے ہیں، ضرورت مند اور پریشان حال حضرات کی امداد بہت بڑے ثواب کا کام ہے، حدیث شریف میں ہے جو کسی کی دنیاوی پریشانی دور کرتا ہے اللہ تعالیٰ اس کی آخرت کی پریشانیاں رفع فرمائے گا۔

غریب طلبہ کی امداد پر بھی توجہ دی جائے تاکہ وہ مالی تنگی کی وجہ سے تعلیم چھوڑنے والے ہوں تو اس ارادے سے باز آجائیں اور بدستور شوق و ذوق سے اپنے تعلیمی سلسلے کو باقی رکھیں۔

رمضان اور رویت ہلال:

رمضان شریف اور عید کے موقع پر چاند کے تعلق سے بڑی ہنگامہ آرائیاں ہوتی رہتی ہیں یہ کچھ تو عوام کی مسائل شریعت سے ناواقفی کی وجہ سے اور کچھ کم پڑھے لکھے اور غیر محتاط علماء

ائمہ کی وجہ سے ہوتا ہے۔ علماء ائمہ کو خاص طور سے رمضان شریف قریب آتے ہی فقہی کتابوں میں رویت ہلال کے مسائل کو دیکھ لینا چاہیے اس سے بڑی آسانی ہوگی، یہ حقیقت ہے کہ جدید ذرائع ابلاغ خاص طور سے موبائل فون نے بڑے مسائل کھڑے کر دیے ہیں۔ فقہ و فتویٰ کے ماہرین کو چاہیے کہ اس سلسلے میں شرعی اصولوں کے ساتھ حالات حاضرہ پر بھی توجہ دے کر مسائل کا حل نکالیں، اور بہر صورت عوام الناس کو چاہیے کہ علماء و مفتیان کرام کے فیصلوں کا احترام کریں، شریعت میں اپنی رائے کو دخل دینے کی ہرگز کوشش نہ کریں۔

ماہ شوال یعنی عید الفطر کے ثبوت کے لیے شریعت نے سخت اصول رکھے ہیں لیکن ماہ رمضان کے ثبوت کے لیے تخفیف کا اصول ہے۔ اس کو مد نظر رکھنا چاہیے۔ حضرت صدر الشریعہ اعظمی علیہ الرحمہ بہار شریعت میں فرماتے ہیں:

ہر گواہی میں یہ کہنا ضروری ہے کہ ”گواہی دیتا ہوں“ کہ بغیر اس کے شہادت نہیں۔ مگر ابر میں رمضان کے چاند کی گواہی میں اس کہنے کی ضرورت نہیں اتنا کہہ دینا کافی ہے کہ میں نے اپنی آنکھ سے اس رمضان کا چاند آج یا کل یا فلاں دن دیکھا ہے۔ یوں ہی اس کی گواہی میں دعویٰ، مجلس قضا اور حاکم (قاضی) کا حکم بھی شرط نہیں۔ یہاں تک کہ اگر کسی نے حاکم کے یہاں گواہی دی تو جس نے اس کی گواہی سنی اور اس کو بظاہر معلوم ہوا کہ یہ عادل ہے۔ اس پر روزہ رکھنا ضروری ہے۔ اگرچہ حاکم کا حکم (یعنی قاضی کا فیصلہ) اس نے نہ سنا ہو مثلاً حکم دینے سے پہلے ہی چلا گیا۔

اور فرماتے ہیں: ابرا اور غبار میں رمضان کا ثبوت ایک مسلمان، عاقل، بالغ، مستور یا عادل شخص سے ہو جاتا ہے۔ وہ مرد ہو خواہ عورت، آزاد ہو یا باندی، غلام یا اس پر تہمت زنا کی حد ماری گئی ہو جب کہ توبہ کر چکا ہو۔

عادل ہونے کے معنی یہ ہیں کہ کم سے کم متقی ہو، یعنی کبائر گناہ سے بچتا ہو اور صغیرہ (چھوٹے گناہ) پر اصرار نہ کرتا ہو اور ایسا کام نہ کرتا ہو جو مروت کے خلاف ہو۔ مثلاً بازار میں کھانا۔

فاسق اگرچہ رمضان کے چاند کی گواہی دے اس کی گواہی قابل قبول نہیں۔ رہا یہ کہ اس کے ذمہ گواہی دینا لازم ہے یا نہیں۔ اگر امید ہے کہ اس کی گواہی قاضی قبول کر لے گا تو اسے لازم ہے کہ گواہی دے۔

مستور یعنی جس کا ظاہر حال، مطابق شرع ہے، مگر باطن کا حال معلوم نہیں، اس کی گواہی غیر رمضان میں قابل قبول نہیں۔ (درمختار)

جس عادل شخص نے رمضان کا چاند دیکھا، اس پر واجب ہے کہ اس رات میں شہادت ادا کر دے۔ یہاں تک کہ اگر لونڈی یا پردہ نشین عورت نے چاند دیکھا تو اس پر گواہی دینے کے لیے اس رات میں جانا واجب ہے..... یوں ہی آزاد عورت کو گواہی کے لیے جانا واجب ہے۔ اس کے لیے شوہر سے اجازت لینے کی بھی ضرورت نہیں۔ مگر یہ حکم اس وقت ہے جب اس کی گواہی پر ثبوت موقوف ہو کہ بے اس کی گواہی کے کام نہ چلے ورنہ کیا ضرورت؟ (بہار شریعت: ۵/۱۰۷، فاروقیہ دہلی)

رویت ہلال کے باقی مسائل بہار شریعت حصہ پنجم میں ملاحظہ کریں۔

مسائل روزہ اور ہماری غفلت:

رمضان شریف کا مہینہ آتے ہی بلکہ آنے سے پہلے بہار شریعت، قانون شریعت یا اور کسی مستند فقہی کتاب سے رویت ہلال اور روزے کے مسائل کا مطالعہ کر لینا چاہیے، خاص طور سے ائمہ مساجد اور علمائے کرام کو بھی چاہیے کہ رمضان شریف کے آتے ہی مسائل رویت و روزہ کو عوام الناس کے گوش گزار کر دیں تاکہ روزہ کے مسائل ان کے ذہنوں میں پھر تازہ ہو جائیں اور خود علماء و ائمہ کے لیے بھی یہ مفید ہے کہ اکثر رمضان کے مہینے میں لوگ روزہ کے مسائل دریافت کرتے رہتے ہیں، بلکہ صدقہ فطر اور زکوٰۃ کے مسائل پر بھی نظر ڈال لیا کریں تاکہ جب کوئی سوال کرے تو ان کو بتانے میں آسانی ہو۔

رمضان مواسات کا مہینہ ہے:

امام بیہقی نے حضرت سلمان فارسی رضی اللہ تعالیٰ عنہ سے ایک طویل حدیث

رمضان المبارک اور روزے کے فضائل میں روایت کی ہے۔ اس میں ہے۔ یہ مہینہ صبر کا ہے اور صبر کا ثواب جنت ہے۔ یہ مہینہ مواسات کا ہے اور اس مہینے میں مومن کا رزق بڑھا دیا جاتا ہے جو اس میں روزہ افطار کرائے اس کے گناہوں کے لیے مغفرت کا سبب ہے اور اس کی گردن (جہنم) کی آگ سے آزاد کرادی جائے گی اور افطار کرانے والے کو ویسا ہی ثواب ملے گا جیسا روزہ رکھنے والے کو، بغیر اس کے کہ اس کے اجر میں سے کچھ کم ہو۔ (صحابہ کہتے ہیں) ہم نے عرض کی یا رسول اللہ (صلی اللہ علیہ وسلم)! ہم میں کا ہر شخص وہ چیز نہیں پاتا جس سے روزہ افطار کرائے۔ حضور نے فرمایا:

اللہ تعالیٰ یہ ثواب اس شخص کو (بھی) دے گا جو ایک گھونٹ دودھ یا ایک خرما (کھجور) یا ایک گھونٹ پانی سے روزہ افطار کرائے اور جس نے روزہ دار کو بھر پیٹ کھانا کھلایا اس کو اللہ تعالیٰ میرے حوض سے پلائے گا کہ کبھی پیاسا نہ ہوگا۔ یہاں تک کہ جنت میں داخل ہو جائے، یہ وہ مہینہ ہے کہ اس کا اول رحمت ہے اور اس کا اوسط مغفرت ہے اور اس کا آخر جہنم سے آزادی ہے۔ جو اس مہینے میں اپنے غلام پر تخفیف کرے یعنی کام میں کمی کرے اللہ اسے بخش دے گا اور جہنم سے آزاد فرمائے گا۔ (مشکوٰۃ، کتاب الصوم ص ۱۷۳)

اس حدیث پاک میں جہاں روزے کے فضائل اور ماہ رمضان کی برکتوں کا ذکر ہے وہیں اس میں مسلمانوں کو اس بات کی بھی ترغیب دلائی گئی ہے کہ اس ماہ مبارک کو اپنے مسلمان بھائیوں کے ساتھ مواسات میں گزاریں۔ مواسات کے معنی ہیں، غم گساری، ہم دردی، جان و مال سے کسی کی مدد کرنا۔ یہ بڑا جامع لفظ ہے، امیر غریب سب کی بھلائی اور ہم دردی اس میں آگئی، کوئی غم گین ہو اس کی حاجت روائی کرے، پریشان و متفکر ہو تو اس کو دلا سے دے، نیک مشوروں اور خوش کن کلمات (میٹھے بول) سے اس کی پریشانی رفع کرے۔ افطار کرانا اور روزہ دار کو پیٹ بھر کھانا کھلانا یہ بھی ایسی نیکیاں ہیں جن کی حدیث میں ترغیب آئی ہے۔ اس میں امیر غریب دونوں برابر ہیں لیکن یہ بات ظاہر ہے کہ کسی غریب کا روزہ

افطار کرانا اور اچھی غذا سے بھرپور ضیافت کرنا ایک بڑی نیکی ہی نہیں غریب پروری اور غم گساری کی بھی مثال ہے اور یہ بھی مواسات ہی کا تقاضا ہے کہ غریبوں، مسکینوں اور حاجت مندوں کو تلاش کر کے اس ماہ مبارک میں ان کی کفالت کی جائے، ان کو احساس کمتری کے گڑھے سے نکالا جائے۔ ان کے چہروں سے افسردگی دور کی جائے اور اس کے لیے کچھ ضروری نہیں کہ زکوٰۃ فطرے ہی کی رقم استعمال کی جائے، رشتہ داری، پڑوس اور اسلامی بھائی چارہ کا لحاظ کرتے ہوئے اپنی نجی رقموں سے جس قدر ہو سکے اس کی غم گساری کی جائے، زکوٰۃ فرض اور فطرہ تو واجب ہے ان کو ادا کرنا ہی ہے۔ زکوٰۃ اس وقت فرض ہے جب مالک نصاب کے مال پر سال پورا ہوا اور فطرہ عید کے دن واجب ہوتا ہے، اگرچہ پیشگی ادا کرنا بھی صحیح ہے، اس لیے رمضان المبارک کو جو ماہ مواسات کہا گیا ہے، غالباً اس کا تقاضا یہی ہے کہ خاص اس مہینے میں غریب پروری اور اپنے بھائیوں کی غم گساری اپنے مال خاص سے کی جائے، ہاں جس کے پاس اتنا حوصلہ نہ ہو وہ زکوٰۃ اور فطرے پر ہی اکتفا کرے یہ بھی بسا غنیمت ہے۔

آج کل عام طور سے یہ دیکھا جاتا ہے لوگ بڑوں کو، مال داروں کو افطار کے لیے دعوت دیتے ہیں دبے کچلے غریب محتاج افراد کو نظر انداز کر دیتے ہیں، جب کہ یہ زیادہ اس کے مستحق ہیں کہ ان کی افطاری سحری اور کھانے کا اہتمام کیا جائے تاکہ ان کے دل سے جو دعائیں نکلیں وہ اہل ثروت حضرات کے گناہوں کا کفارہ اور دفع بلیات کا ذریعہ بن جائیں، بعض اہل خیر حضرات اس خاص پہلو پر توجہ دیتے بھی ہیں ان کا یہ عمل دوسرے لوگوں کے لیے لائق تقلید ہے۔

☆☆☆

اعتکاف، روح کی غذا ہے

اعتکاف کے فضائل:

اعتکاف ایک ایسی نیکی ہے جس کی اہمیت قرآن پاک میں بھی بیان کی گئی ہے اور احادیث رسول میں بھی۔ قرآن پاک میں ہے: طَهِّرَا بَيْتِيَ لِلطَّائِفِينَ وَالْعَاكِفِينَ وَالرُّكَّعِ السُّجُودِ . میرا گھر خوب ستھرا کرو۔ طواف والوں اور اعتکاف والوں اور رکوع و سجود والوں کے لیے۔ (البقرہ: ۱۲۵/۲)

اس آیت میں اعتکاف والوں کے لیے خانہ خدا کو پاک صاف رکھنے کا حکم ہے۔ اس سے اعتکاف کے لیے مسجد کی خصوصیت کا بھی پتہ چلتا ہے کہ مردوں کے لیے مسجد ضروری ہے۔ ہاں عورتیں اپنے گھروں میں اعتکاف کر سکتی ہیں اور یہ گھر میں اس جگہ اعتکاف کریں گی جو نماز کے لیے خاص ہے۔ اور اسی آیت سے یہ بھی معلوم ہوا کہ نماز کے ساتھ اعتکاف بھی قدیم عبادت اور ایک روحانی غذا ہے۔

دوسری جگہ ارشاد ربانی ہے: وَلَا تَبَاشَرُوهُنَّ وَأَنْتُمْ عَلِكْفُونَ فِي الْمَسْجِدِ (البقرہ: ۱۸۷/۲) اور عورتوں کو ہاتھ نہ لگاؤ جب تم مسجدوں میں اعتکاف سے ہو۔

اس آیت سے معلوم ہوا کہ معتکف کو جائز نہیں کہ شہوت سے عورتوں کو ہاتھ لگائے یا ان سے جماع کرے۔ اعتکاف کے مسائل اور بھی ہیں لیکن قرآن نے اس خاص مسئلے کو بیان کر کے اس کی طرف توجہ دلائی ہے کہ اعتکاف کا ایک خاص مقصد یہ بھی ہے کہ اللہ کے بندے کچھ دنوں کے لیے اپنی عورتوں سے دور رہ کر خدا کی عبادت میں لگ جائیں اور اپنی توجہ کو دنیا کی طرف سے بالکل ہٹالیں۔ روزہ رکھ کر آدمی کھانے پینے اور جماع سے دن کے حصوں میں بچتا ہے رات میں یہ سب چیزیں جائز ہیں لیکن اعتکاف کی حالت میں رات کے وقت بھی جماع سے پرہیز کرنے کا حکم ہے۔ البتہ کھانے پینے کی رات میں اجازت ہے، روزہ دار دن میں بازار آجاسکتا ہے خرید و فروخت بھی کر سکتا ہے لیکن اعتکاف کی حالت میں

معتکف کو گھومنے پھرنے خرید و فروخت کرنے کی بھی اجازت نہیں اور سوائے مخصوص ضروریات کے مسجد سے نکلنا بھی جائز نہیں۔ خرید و فروخت اور تجارت کے لیے نکلنا بہر حال منع ہے البتہ اپنی یا بال بچوں کی ضرورت کی کوئی چیز خریدی اور سامان مسجد سے باہر ہو تو اس کی اجازت ہے۔ (ماخوذ از بہار شریعت، ۱۵۲/۵)

ابوداؤد شریف کی روایت ہے: ام المؤمنین حضرت صدیقہ رضی اللہ عنہا فرماتی ہیں: معتکف پر سنت یہ ہے (یعنی یہ حکم حدیث سے ثابت ہے) کہ نہ مریض کی عیادت کو جائے، نہ جنازے میں حاضر ہو، نہ عورت کو ہاتھ لگائے اور نہ اس سے مباشرت کرے اور نہ کسی حاجت کے لیے جائے مگر اس حاجت کے لیے جاسکتا ہے جو ضروری ہے (جیسے پیشاب، پاخانہ اور جمعہ کے لیے اگر اس مسجد میں نہ ہوتا ہو) اور اعتکاف بغیر روزہ کے نہیں اور اعتکاف جماعت والی مسجد میں کرے۔ (مشکوٰۃ: ج ۱۸۳، بہار شریعت: ۱۴۶/۵)

ابن ماجہ کی حضرت عبداللہ بن عباس رضی اللہ تعالیٰ عنہما سے روایت ہے کہ رسول پاک صلی اللہ علیہ وسلم نے معتکف (اعتکاف والے) کے لیے فرمایا: وہ یعنی معتکف گناہوں سے باز رہتا ہے اور نیکیوں سے اسے اس قدر ثواب ملتا ہے جیسے اس نے تمام نیکیاں کیں۔

(مشکوٰۃ: ج ۱۸۳)

سبحان اللہ اس حدیث پاک سے اعتکاف کی کیسی فضیلت ثابت ہوتی ہے۔ ہمیں غور کرنا چاہیے اور اعتکاف جیسی عبادت کے لیے کوشش کرنی چاہیے کہ یہ سنہرا موقع جس کا لمحہ لمحہ عبادت و ثواب میں گزرتا ہے، بڑی قسمت والوں کو ہاتھ آتا ہے۔ آدمی سال بھر تو دنیا کے کاموں میں لگا رہتا ہے، کاش رمضان المبارک کے ایک آخری عشرے کو تو رب العالمین کے لیے خاص کر کے اس کی طرف سے ملنے والی رحمت و مغفرت کی سوغات کا مستحق بن جائے اور گناہوں سے آلودہ زندگی کو طہارت و پاکیزگی سے آراستہ اور ہمکنار کر لے۔

امام بیہقی کی شعب الایمان میں ہے، سیدنا علی بن حسین رضی اللہ تعالیٰ عنہما اپنے والد (امام حسین) سے روایت کرتے ہیں کہ حضور اقدس صلی اللہ علیہ وسلم نے فرمایا: جس نے

رمضان میں دس دنوں (یعنی آخری عشرے) کا اعتکاف کر لیا تو وہ ایسا ہے جیسے دو حج اور دو عمرے ادا کیے۔ (شعب الایمان: الجزء ۵، ص ۴۳۶)

اعتکاف کرنے والے کے لیے یہ ایک بڑی بشارت ہے کہ دس روز تک اللہ کے لیے جس نے اس کے گھر میں اپنے کو محصور (قید) کر لیا اور دنیاوی علائق (تعلقات) سے اپنے کو دور رکھا تو اس کے بدلے اللہ کی طرف سے دو حج اور دو عمرے کا اسے ثواب عطا کیا جاتا ہے۔ اور حج و عمرے کے فضائل احادیث میں یہ بیان کیے گئے ہیں۔

حضرت عبداللہ بن مسعود رضی اللہ عنہ راوی کہ حضور اقدس صلی اللہ علیہ وسلم فرماتے ہیں: حج و عمرہ محتاجی اور گناہوں کو ایسے دور کرتا ہے جیسے بھٹی لوہے اور چاندی، سونے کے میل کو دور کرتی ہے اور حج مبرور (مقبول) کا ثواب جنت ہی ہے۔ (مشکوٰۃ شریف: مناسک، ص ۲۲۲)

اور حضرت ابو ہریرہ سے ایک روایت ہے کہ جس نے حج کیا اور رفث (یعنی فحش کلامی) اور فسق (گناہ) نہ کیا تو گناہوں سے ایسا پاک لوٹا جیسے اس دن کہ ماں کے پیٹ سے پیدا ہوا۔ (مشکوٰۃ شریف: ج ۲۲۱)

حضرت ابو ہریرہ ہی کی ایک اور روایت میں ہے: عمرہ سے عمرہ تک ان گناہوں کا کفارہ ہے جو درمیان میں ہوئے اور حج مبرور کا ثواب جنت ہی ہے۔

(بہار شریعت: جلد ششم، ص ۴۳/۱، مشکوٰۃ: ۲۲۱)

یہ ایک حج و عمرہ کا ثواب ہے اور اعتکاف ایسا ہے جیسے کہ دو حج و عمرہ ادا کیے۔ اس سے اعتکاف کی فضیلت بہ خوبی واضح ہے۔

حضرت عطاء خراسانی رحمۃ اللہ علیہ نے فرمایا: معتکف کی مثال اس مجرم کی طرح ہے جو اپنے آپ کو رخصت کی بارگاہ میں ڈال دیتا ہے اور کہتا ہے: اللہ کی قسم میں تیرے درگاہوں چھوڑوں گا حتیٰ کہ تو مجھے اپنی رحمتوں سے نواز دے۔ (بیہقی، درمنثور تفسیر آیت ولاتبشروھن)

اعتکاف کے تفصیلی مسائل تو بہار شریعت اور فتاویٰ رضویہ میں ملاحظہ کیجیے۔ یہاں مختصر

چند ضروری مسائل بہار شریعت سے نقل کیے جاتے ہیں۔

اعتکاف کسے کہتے ہیں:

مسجد میں اللہ کے لیے نیت کے ساتھ ٹھہرنا اعتکاف ہے اور اس کے لیے مسلمان عاقل اور جنابت و حیض و نفاس سے پاک ہونا شرط ہے۔ بلوغ یعنی بالغ ہونا شرط نہیں بلکہ نابالغ جو تمیز رکھتا ہے اگر بہ نیت اعتکاف مسجد میں ٹھہرے تو یہ اعتکاف صحیح ہے۔ (عالمگیری، درمختار، ردالمحتار)

اعتکاف کس مسجد میں ہو:

اعتکاف کے لیے جامع مسجد ہونا شرط نہیں بلکہ مسجد جماعت میں ہو سکتا ہے، مسجد جماعت وہ ہے جس میں امام و مؤذن مقرر ہوں اگرچہ اس میں پنج گانہ جماعت نہ ہوتی ہو اور آسانی اس میں ہے کہ مطلقاً ہر مسجد میں اعتکاف صحیح ہے اگرچہ وہ مسجد جماعت نہ ہو، خصوصاً اس زمانے میں کہ بہتری مسجدیں ایسی ہیں جن میں نہ امام ہیں نہ مؤذن، (ردالمحتار)

اعتکاف کی قسمیں:

اعتکاف کی تین قسمیں ہیں: (۱) واجب کہ اعتکاف کی منت مانی۔ (۲) سنت مؤکدہ کہ رمضان کے پورے عشرہ اخیرہ یعنی آخر کے دس دن میں اعتکاف کیا جائے یعنی بیسویں رمضان کو سورج ڈوبتے وقت اعتکاف کی نیت سے مسجد میں ہو اور بیسویں کے غروب آفتاب کے بعد یا انتیس کو چاند ہونے کے بعد نکلے۔ اگر بیسویں تاریخ کو بعد نماز مغرب اعتکاف کی نیت کی تو سنت مؤکدہ ادا نہ ہوئی۔ مغرب سے پہلے نیت کرنا ضروری ہے۔ یہ اعتکاف سنت کفایہ ہے کہ اگر سب ترک کر دیں تو سب سے مطالبہ یعنی مواخذہ ہوگا اور شہر میں ایک نے کر لیا تو سب بری الذمہ ہو جائیں گے۔

(۳) ان دو کے علاوہ جو اعتکاف کیا جائے وہ مستحب و سنت غیر مؤکدہ ہے۔ (درمختار،

عالمگیری)

مستحب (نفلی) اعتکاف کے لیے نہ روزہ شرط ہے نہ اس کے لیے کوئی خاص وقت مقرر

بلکہ جب مسجد میں گیا اور اعتکاف کی نیت کی تو جب تک مسجد میں ہے معتکف ہے، چلا آیا اعتکاف ختم ہو گیا۔ (عالمگیری)

خلیفہ اعلیٰ حضرت، صدر الشریعہ اعظمی علیہ الرحمہ فرماتے ہیں: یہ بغیر محنت ثواب مل رہا ہے کہ فقط نیت کر لینے سے اعتکاف کا ثواب ملتا ہے اسے تو نہ کھونا چاہیے۔ مسجد میں اگر دروازے پر یہ عبارت لکھ دی جائے کہ ”اعتکاف کی نیت کر لو اعتکاف کا ثواب پاؤ گے“ تو بہتر ہے کہ جو اس سے ناواقف ہیں انہیں معلوم ہو جائے گا اور جو جانتے ہیں ان کے لیے یاد دہانی ہو جائے گی۔ (بہار شریعت: پنجم، ص ۱۰۲۲، مکتبۃ المدینہ، دعوت اسلامی کراچی)

اعتکاف کی شرطیں:

سنت اعتکاف میں یعنی رمضان شریف کی پچھلی دس تاریخوں میں جو اعتکاف کیا جاتا ہے اس میں روزہ شرط ہے لہذا اگر کسی مریض یا مسافر نے اعتکاف کیا مگر روزہ نہ رکھا تو سنت ادا نہ ہوئی بلکہ یہ اعتکاف نفلی ہوا (ردالمحتار)

منت کے واجب اعتکاف میں بھی روزہ شرط ہے۔ (عالمگیری)

معتکف کا مسجد سے نکلنا کب جائز ہے؟

معتکف کو مسجد سے نکلنے کے دو عذر ہیں۔ ایک حاجت طبعی کہ مسجد میں پوری نہ ہو سکے جیسے پاخانہ، پیشاب، استنجا، وضو اور غسل کی ضرورت ہو تو غسل۔ اگر مسجد میں وضو و غسل کی جگہ بنی ہو یا حوض ہو تو باہر جانے کی بھی اجازت نہیں۔ دوم حاجت شرعی مثلاً جمعہ کے لیے جانا یا اذان کہنے کے لیے منارہ پر جانا۔ جب کہ منارہ پر جانے کے لیے باہر ہی سے راستہ ہو اور اگر منارہ کا راستہ اندر سے ہو تو غیر مؤذن معتکف بھی منارہ پر جاسکتا ہے، مؤذن کی تخصیص نہیں۔ (درمختار، ردالمحتار ملخصاً)

قضاے حاجت کے لیے گیا تو طہارت کر کے فوراً چلا آئے، ٹھہرنے کی اجازت نہیں اور اگر معتکف کا مکان مسجد سے دور ہے اور اس کے دوست کا قریب تو یہ ضروری نہیں کہ دوست کے

یہاں قضاے حاجت کو جائے بلکہ اپنے مکان پر بھی جاسکتا ہے اور اگر اس کے خود دو مکان ہیں ایک نزدیک دوسرا دور تو نزدیک والے مکان میں جائے کہ بعض مشائخ فرماتے ہیں: دور والے مکان میں جائے گا تو اعتکاف فاسد ہو جائے گا۔ (ردالمحتار، عالمگیری)

اگر ایسی مسجد میں اعتکاف کیا جہاں جمعہ نہیں ہوتا تو جمعہ کے لیے نکل سکتا ہے لیکن صرف اتنے وقت کے لیے کہ وہاں پہنچ کر سنتیں پڑھے پھر جمعہ کے بعد کی چار یا چھ سنتیں پڑھ کر چلا آئے۔

اگر ایسی مسجد میں اعتکاف کیا کہ اس میں جماعت نہیں ہوتی تو جماعت کے لیے نکل کر دوسری مسجد میں جاسکتا ہے، (بہار شریعت ۵/۱۵۱-قادی بک ڈپو)

اگر وہ مسجد گرگئی یا کسی نے مجبور کر کے وہاں سے نکال دیا اور فوراً دوسری مسجد میں چلا گیا تو اعتکاف فاسد نہ ہوا۔ (عالمگیری)

اگر ڈوبنے یا جلنے والے کو بچانے کے لیے مسجد سے باہر گیا یا گواہی دینے کے لیے گیا یا جہاد میں سب لوگوں کا بلاوا ہوا اور یہ بھی نکلا یا مریض کی عیادت یا نماز جنازہ کے لیے گیا اگرچہ کوئی دوسرا پڑھنے والا نہ ہو، تو ان سب صورتوں میں اعتکاف فاسد ہو گیا۔ (عالمگیری وغیرہ)

پاخانہ پیشاب کے لیے گیا تھا قرض خواہ نے روک لیا، اعتکاف فاسد ہو گیا۔ (عالمگیری) یعنی جب مسجد کے باہر گیا تب یہ حکم ہے۔

اعتکاف نے بھول کر کھالیا تو اعتکاف فاسد نہ ہوا۔ گالی گلوچ یا جھگڑا کرنے سے اعتکاف فاسد نہیں ہوتا مگر بے نور و بے برکت ہو جاتا ہے۔ (عالمگیری وغیرہ) یعنی مکروہ ہو جاتا ہے۔

اعتکاف مسجد ہی میں کھائے، پیئے، سوئے۔ ان امور کے لیے مسجد سے باہر ہوگا تو اعتکاف جاتا رہے گا۔ (درمختار وغیرہ) مگر کھانے پینے میں یہ احتیاط لازم ہے کہ مسجد آلودہ (گندی) نہ ہو۔

اعتکاف کے سوا اور کسی کو مسجد میں کھانے پینے سونے کی اجازت نہیں اور اگر یہ کام کرنا چاہے تو اعتکاف کی نیت کر کے مسجد میں جائے اور نماز پڑھے یا ذکر الہی کرے۔ پھر یہ کام کر سکتا ہے۔ (ردالمحتار)

اعتکاف میں سکوت کا حکم:

اعتکاف اگر بہ نیت عبادت سکوت کرے یعنی چپ رہنے کو ثواب کی بات سمجھے تو مکروہ تحریمی ہے اور اگر چپ رہنا ثواب کی بات سمجھ کر نہ ہو تو حرج نہیں اور بری بات سے چپ رہا تو یہ مکروہ نہیں بلکہ یہ تو اعلیٰ درجے کی چیز ہے کیوں کہ بری بات زبان سے نہ نکالنا واجب ہے اور جس بات میں نہ ثواب ہو نہ گناہ یعنی مباح بات بھی معتکف کو مکروہ ہے مگر بوقت ضرورت اور بے ضرورت مسجد میں مباح کلام نیکوں کو ایسے کھاتا ہے جیسے آگ لکڑی کو، (درمختار)

یہ مسئلہ خاص طور سے قابل توجہ ہے کہ اکثر معتکف حضرات مباح باتوں میں حرج نہیں سمجھتے یعنی مباح کلام بھی بوقت حاجت ہو۔ بغیر حاجت اس سے بھی پرہیز کرے۔

معتکف کیا کرے:

معتکف نہ چپ رہے نہ کلام کرے تو کیا کرے؟ یہ کرے: قرآن مجید کی تلاوت، حدیث شریف کی قراءت اور درود شریف کی کثرت، علم دین کا درس و تدریس، نبی کریم صلی اللہ علیہ وسلم و دیگر انبیاء علیہم الصلوٰۃ والسلام کی سیرتوں اور اذکار، اولیا و صالحین کی حکایات اور امور دین کی کتابت یعنی تصنیف و تالیف وغیرہ۔ (درمختار) اور سب سے اہم یہ ہے کہ جس پر نمازیں قضا ہیں تمام نفل عبادات چھوڑ کر ان کو ادا کرنے کی کوشش کرے۔

اعتکاف کی قضا:

نفل اعتکاف اگر چھوڑ دے تو اس کی قضا نہیں کہ وہیں تک ختم ہو گیا اور مسنون اعتکاف کہ رمضان کی چھپلی دس تاریخوں تک کے لیے بیٹھا تھا اسے توڑا تو جس دن توڑا فقط اسی ایک دن کی قضا کرے پھر سے دس دنوں کی قضا واجب نہیں۔ (ردالمحتار)

اعتکاف کی قضا صرف قصد اُتوڑنے سے نہیں بلکہ اگر عذر کی وجہ سے چھوڑا مثلاً بیمار ہو گیا یا بلا اختیار چھوٹا مثلاً عورتوں کو اعتکاف کی حالت میں حیض یا نفاس یا جنون و بے ہوشی طویل طاری ہوئی تو ان میں بھی قضا واجب ہے۔ اور بعض فوت ہو تو کُل کی قضا کی حاجت نہیں بلکہ بعض کی قضا کرے اور کُل فوت ہو تو کُل کی قضا ہے۔ (ردالمحتار ملخصاً) (بہار شریعت: ج ۵/۱۵۷ تا ۱۵۸؛ مطبوعہ فاروقیہ بک ڈپو دہلی)

معتکف کے لیے حوض اور وضو خانے کا حکم:

معتکف کو حوض یا وضو خانے جانے کی اجازت ہے۔ چاہے وضو کی حاجت ہو یا وضو پر وضو کرنا چاہے بہر صورت جاسکتا ہے اور وضو کے بعد اگر کچھ توقف کیا تب بھی اعتکاف فاسد نہیں ہوگا۔ یوں ہی غسل خانے میں غسل کرنے گیا تب بھی اعتکاف فاسد نہیں ہے چاہے غسل کی حاجت ہو یا نہ ہو کہ وضو خانہ وغیرہ جب مسجد سے ملحق ہو تو اعتکاف والے کے لیے خارج مسجد کا حکم نہیں۔

حضرت صدر الشریعہ بدرالطریقہ علامہ مفتی امجد علی اعظمی علیہ الرحمہ (خلیفہ اعلیٰ حضرت) فرماتے ہیں:

فناے مسجد (صحن مسجد) جو جگہ مسجد سے باہر اس سے ملحق ضروریات مسجد کے لیے مثلاً جوتا اتارنے کی جگہ اور غسل خانہ وغیرہ ان میں جانے سے اعتکاف نہیں ٹوٹے گا۔ بلا اجازت شرعیہ اگر باہر چلا گیا تو اعتکاف ٹوٹے گا۔ فناے مسجد اس معاملے میں حکم مسجد میں ہے۔ سحری کے اعلان کے لیے فناے مسجد میں جاسکتا ہے۔ (فتاویٰ امجدیہ: ج ۱/ص ۳۹۹)

ہاں اگر مسجد سے ملحق وضو خانہ، حوض اور غسل خانہ وغیرہ بالکل خارج مسجد ہو یا سرے سے ہو ہی نہیں تو صرف حاجت کے وقت ہی ان کے لیے مسجد سے باہر جاسکتا ہے۔ اس صورت میں البتہ اگر غیر ضروری غسل یا وضو کے لیے گیا تو اعتکاف ٹوٹ جائے گا۔

تنبیہ: مسجد سے ملحق فناے مسجد میں پاخانہ بنا ہوا اور اعتکاف کرنے والے تعداد میں زیادہ ہوں

تو جس کو حاجت شدید ہو وہ گھر کے یا دوسرے قریب کے پاخانے میں باہر جاسکتا ہے جب کہ اندر زیادہ انتظار کرنا پڑے۔

معتکف کے لیے ضروری احتیاطیں:

اعتکاف کرنے والا ایک آدمی ہو یا بہت سے، ان سب کو ذیل کے امور کی پابندی کرنی چاہیے۔

(۱) دنیاوی اور غیر ضروری باتوں سے پرہیز کریں۔

(۲) ہنسی، ہٹھٹھا، مذاق سے بچیں۔

(۳) مسجد میں شور غوغا بالکل نہ کریں حتیٰ کہ بلا وجہ آواز بھی بلند نہ کریں۔

(۴) گالی گلوچ اور فحش سے بچنا تو بہت ضروری ہے کہ اس سے اعتکاف اور روزہ دونوں مکروہ ہوں گے اور ایسا کرنا گناہ بھی ہے۔

(۵) کھانے پینے میں زیادتی نہ ہو کہ پیٹ خراب ہو اور دیگر پریشانیاں یا بیماریاں قریب آئیں اور پھر عبادت و تلاوت میں بھی فرق آئے۔

(۶) اعتکاف میں کم کھانے، کم بولنے اور کم سونے پر بہ طور خاص عمل کریں کہ یہ حکمت و روحانیت کا سرچشمہ ہے۔

(۷) مسائل دینیہ شرعیہ سیکھیں کہ یہ سب عبادتوں سے بڑھ کر عبادت ہے۔ اس کے لیے علما سے رابطہ کریں اور ان سے استفادہ کریں۔ خود علما بھی ایسے مواقع پر عوام الناس کو دین کی باتیں بتانے میں خاص دل چسپی لیں اور وقت دیں کہ یہ دونوں کے لیے باعث سعادت اور موجب اجر ہے۔

(۸) موبائل سے بالکل اجتناب کریں کہ یہ دنیاوی روابط کو بڑھا دینے والا اور اعتکاف کے لیے بہت ہی مُضر ہے۔ سخت ضرورت پر کبھی استعمال کر لیا تو حرج نہیں۔ وہ مفتی حضرات جو اکثر اوقات مسائل شرعیہ بتانے میں مشغول رہا کرتے ہیں وہ بطور خاص مستثنیٰ ہیں۔

(۹) دوست احباب کی بھیڑ جمع نہ کریں نہ دوسرے لوگ معتکف کے پاس زیادہ وقت دیں۔ کسی

ضرورت سے جانا ہو تو ضرورت پوری کر کے فوراً ان سے جدا ہو جائیں۔ اسی میں دونوں کے لیے بھلائی ہے۔

(۱۰) معتکف علما ہوں تو علمی و دینی استفادے کے لیے ان کے پاس بیٹھنے میں حرج نہیں بلکہ بہت مفید اور باعث ثواب ہے۔

برادران اسلام اور دیگر اسلامی بھائیوں سے گزارشات:

(۱) معتکف ایک ہو یا متعدد، دیگر حضرات کو چاہیے کہ ان کی خدمت کو اپنی سعادت تصور کریں ان کی ضروریات کی حتی الوسع تکمیل میں کوشاں رہیں کہ یہ بڑے ثواب کا کام ہے۔

(۲) بعض مساجد میں اعتکاف کرنے والوں کی تعداد بہت ہو جاتی ہے۔ ممبئی کی بعض مساجد میں سنا گیا کہ ان کی تعداد چالیس تک پہنچ جاتی ہے یا اس سے بھی زیادہ بلکہ نوجوانوں کے بارے میں یہ سن کر اور خوشی ہوتی ہے کہ وہ دنیاوی کھیل کود سے دور ہو کر خدا کے گھر میں دس روز کے لیے آ بیٹھتے ہیں۔ یہ صورت حال بڑی خوش آئند اور مسرت بخش ہے تو ان دین پسندوں کی حوصلہ افزائی ہونی چاہیے اور ان کے لیے ان ایام میں دین کی ضروری تعلیم کا منتظمین کو معقول بندوبست کرنا چاہیے تاکہ ان کے لیے یہ ایام صرف یہی نہیں کہ عبادت میں گزریں بلکہ اہم فریضے کی ادائیگی یعنی دین سیکھنے میں صرف ہوں۔ اس کے لیے علما و ائمہ سے وقت لیا جائے کہ وہ وقتاً فوقتاً آ کر ان کی دینی تعلیم اور تربیت میں کوشش کریں اور نوجوانوں کو بھی چاہیے کہ دین سیکھنے میں بھرپور دل چسپی لیں، اس سنہرے موقع کو غنیمت جانیں اور اپنے اندر دینی شعور بیدار کرنے اور روحانیت کو پروان چڑھانے کی طرف توجہ دیں۔

(۳) دوسرے اسلامی بھائی اور انتظامیہ مساجد کے افراد بھی ان معتکفین کی ضروریات اور سہولیات کا خاص خیال رکھیں کہ اعتکاف کی برکتوں سے انہیں بھی مالا مال ہونے کا یہ ایک حسین موقع ملتا ہے جو سال بھر میں پھر کبھی ہاتھ آنے والا نہیں۔ قرآن پاک میں آیا:

تَعَاوُنُوا عَلَى الْبِرِّ وَالتَّقْوَىٰ وَلَا تَعَاوُنُوا عَلَى الْإِثْمِ وَالْعُدْوَانِ

نیکی اور تقویٰ پر ایک دوسرے کی مدد کرو، گناہ اور سرکشی پر مدد نہ کرو۔ (مائدہ: ۲/۵)

اعتکاف کرنے والوں کو بھی چاہیے کہ اپنے مقصد پر ہر وقت نظر رکھیں اور سوچیں کہ وہ دنیا کو چھوڑ کر دس روز کے لیے کیوں خانہ خدا میں گوشہ نشین ہوئے ہیں۔ ان کے اندر بھی عملی اور روحانی انقلاب آنا چاہیے۔ اگر ان کے اندر کوئی بری عادت تھی تو وہ دور ہو جانی چاہیے ورنہ گناہ تو ہر جگہ گناہ ہوتا ہے۔ اللہ کے گھر میں اس کا مواخذہ اور بڑھ جاتا ہے۔ کہیں ایسا نہ ہو کہ آپ نیکی اور ثواب کمانے آئے تھے اٹے گناہ کا بوجھ نہ سر پر لے جائیں۔ اللہ عزوجل ہمیں اعتکاف کے روحانی اور اسلامی پروگرام پر عمل کرنے اور اس کی برکتوں سے مالا مال ہونے کی توفیق مرحمت فرمائے۔ آمین۔

☆☆☆

فلسفہ روزہ

اسلام کی ہر تعلیم اور خدا کی ہر عبادت میں ہزار ہا حکمتیں پوشیدہ ہیں ہم اپنی ناقص عقل سے ان تک رسائی حاصل کر سکیں یا نہ کر سکیں لہذا ہمیں رب العلمین کے ہر حکم پر آنکھ بند کر کے عمل پیرا رہنا چاہیے۔ چوں چرا تو بندوں کے معاملے میں کیا جاتا ہے، اس میں بھی ہم دیکھتے ہیں کہ جب کوئی بڑا آدمی، یا پڑھا لکھا آدمی کسی کو حکم دیتا ہے تو چھوٹوں کو بالعموم مجال دم زدن نہیں رہتی اور سیدھے تعمیل حکم پر کمر بستہ ہو جاتا ہے جب کہ اس میں ہزار ہا خامیوں کا امکان ہے، تو بھلا رب کائنات کے حکم میں کسی بندے کو چوں چرا کی کیا مجال؟ جب کہ وہ ہر حکمت و خوبی کا مالک اور اپنے بندوں پر رحیم و کریم بھی ہے، اس کا ہر حکم بے شمار حکمتوں اور خوبیوں سے بھرا ہے لہذا ہمیں پورے ذوق و شوق سے اور سراپا اطاعت بن کر احکام خداوندی کی بجا آوری کے لیے تیار رہنا چاہیے، روزہ ماہ رمضان بھی اس کے احکام اور اس کی عبادتوں میں ایک اہم عبادت ہے جس میں اس رب حاکم کی رضا بھی ہے اور ہمارے لیے ثواب آخرت بھی، اور ساتھ ہی صحت و تندرستی کے گراں قدر نکات بھی اس میں پوشیدہ ہیں، اطباے جہاں اور حکماء عالم بھی روزے کی حکمتوں کے معترف نظر آتے ہیں، اور بہت سی بیماریوں کا

اس میں علاج بتاتے ہیں اسی لیے تو ہمارے آقا محسن کائنات صلی اللہ تعالیٰ علیہ وآلہ وسلم اس راز سے پردہ ہٹاتے ہوئے ارشاد فرماتے ہیں:

”اُعْزُوا تَغْنِمُوا وَصُومُوا تَصِحُّوا وَسَافِرُوا تَسْتَغْنُوا“

(رواہ المنذری فی الترغیب عن ابی ہریرہ رضی اللہ عنہ: ۸۳/۲)
جہاد کرو مال غنیمت پاؤ گے، اور روزہ رکھو صحت ملے گی، سفر کرو غنی ہو جاؤ گے۔

اس حدیث پاک میں صاف لفظوں میں فرمایا گیا کہ روزہ موجب صحت ہے اور تندرستی کی ضمانت،

آج کل ڈپریشن (Depression) اور ٹینشن (Tension) کا مرض بہت عام ہے ساتھ ہی بلڈ پریشر کے بھی بہت سے لوگ شکار ہوتے جا رہے ہیں، روزہ ان شکایات کا بھی بہترین علاج ہے۔ کیوں کہ ان امراض سے نجات پانے کے لیے آدمی کو پرسکون ماحول میں رہنا ضروری ہوتا ہے، رمضان المبارک کے مہینے میں ایک وقت ایسا بھی آتا ہے کہ روزہ دار دنیا کے تمام غم بھول کر خوشیوں میں نہا جاتا ہے اور وہ ہے افطار کا پر بہار وقت۔ بچے بوڑھے، عورتیں سب ہی افطار کے انتظامات میں ایسا محو ہوجاتے ہیں کہ ہر طرف مسرت و فرحت کا ایک سماں بندھ جاتا ہے، پھر جب افطار کا سامان سامنے رکھ کر انتظار کی گھڑیاں گنی جانے لگتی ہیں تو اس وقت ایمان اور تازہ ہو جاتا ہے۔ کھانے پینے کے سامان اور طرح طرح کی نعمتوں کے حاضر ہونے کے باوجود کوئی ایک منٹ بھی پہلے افطار کرنے کو تیار نہیں ہوتا کہ دن بھر کا بھوکا پیاسا رہنا رائیگاں چلا جائے گا۔ رب عزوجل بھی ناراض ہو جائے گا، اور ثوابِ آخرت سے محرومی بھی آگے گی۔ افطار کے وقت کی یہ خوشی اور مسرت صرف اور صرف روزہ داروں کا نصیب ہے۔ ورنہ بے روزہ لوگ تو اس وقت منہ چھپاتے پھرتے ہیں یا مصنوعی روزہ دار بن کر خود کو اور دوسرے لوگوں کو دھوکا دیتے ہیں۔ گویا تھوڑی دیر کے لیے وہ بھی حقیقی روزہ داروں کی مسرتوں میں شریک ہونے کی کوشش کرتے ہیں، اگرچہ حقیقی خوشی انہیں کہاں نصیب؟

افطار کے وقت کی اس خوشی کا ذکر کرتے ہوئے سرکار ختمی مرتبت صلی اللہ تعالیٰ علیہ

وآلہ وسلم فرماتے ہیں:

لِلصَّائِمِ فَرْحَتَانِ فَرْحَةٌ عِنْدَ فِطْرِهِ وَ فَرْحَةٌ عِنْدَ لِقَاءِ رَبِّهِ، الْحَدِيثُ.
(صحیح بخاری: ۲۵۵/۱- مشکوٰۃ صفحہ ۷۳ کتاب الصوم)

”روزے دار کے لیے دو (۲) خوشیاں ہیں ایک جب وہ افطار کرتا ہے اور دوسری جب وہ اپنے رب سے ملاقات کرے گا۔“

دنیا میں ملنے والی خوشی جو افطار کے وقت ملتی ہے اسے تو ہم دیکھ رہے ہیں تو یقیناً آخرت میں دوسری خوشی سے بھی ضرور شاد کام ہوں گے، گویا روزہ دار دنیا و آخرت دونوں جگہ خوش و خرم ہے اور بے روزہ دار دونوں جگہ محروم۔

روزہ ہو یا کوئی عبادت صرف اور صرف خداوند قدوس عزوجل کی رضا و خوشی کے لیے انجام دینی چاہیے، اس میں دنیاوی غرض اور فوائد کو مد نظر رکھنا اخلاص کے منافی ہے کیوں کہ خالص عبادت پر ہی ثواب کا وعدہ ہے، اس لیے بندے کو رضاے رب کے سوا سب کو چھوڑ دینے ہی کو کمال بندگی تصور کرنا چاہیے۔ اسی لیے تو حضور آقا صلی اللہ علیہ وسلم نے ارشاد فرمایا، روزہ رکھو صحت پاؤ گے، یعنی روزے کی برکت سے تمہیں صحت بھی مل جائے گی، یہ نہیں فرمایا کہ صحت کے لیے روزہ رکھو۔ مگر آج کے مادہ پرستانہ دور میں اور اس رنگین و مصروف دنیا میں لوگوں کو دنیا سے ہٹا کر عبادت کی طرف کھینچ لانے کے لیے اہل علم نے عبادات میں بھی بہت سی حکمتیں بیان کی ہیں کہ پہلے آدمی عبادت سے قریب تو ہو پھر جب اس کی لذت پالے گا تو خود ہی اخلاص پیشہ بنتا چلا جائے گا۔ اس لیے روزے کی بھی بہت سی حکمتوں کو اختصار کے ساتھ بیان کیا جا رہا ہے تاکہ روزوں کی اہمیت بھی ذہن نشین ہو جائے اور اس پر عمل کرنے کی رغبت بھی پیدا ہو۔ ذیل کے یہ فوائد و برکات دنیوی بھی ہیں اور دینی و روحانی بھی۔

اب ذیل میں روزے کے فوائد و برکات پر مشتمل چند نکات ملاحظہ ہوں:

(۱) پیٹ بھرنے سے نفس اور خواہشات کو قوت ملتی ہے، جب کہ بھوکے رہنے اور روزے رکھنے سے روح کو قوت ملتی ہے اور حکمت کے چشمے پھوٹتے ہیں۔

(۲) روزہ تندرستی کی ضمانت اور پیٹ کی بیماریوں کا بہترین علاج بھی ہے۔

(۳) روزہ رکھنے سے غربا و فقرا کی بھوک کا اندازہ لگ جاتا ہے اور ان سے ہمدردی و غم و گساری کا جذبہ پروان چڑھتا ہے۔

(۴) روزہ رہنے سے ایمان کو تازگی اور عقیدے کو پختگی ملتی ہے کہ ہم اور ہماری غذائیں اور اموال سب رب عز و جل کی حقیقی ملکیت میں ہیں اسی لیے تو تمام غذائیں موجود ہوتی ہیں لیکن وقت سے ایک منٹ پہلے ہم ہرگز روزہ افطار نہیں کرتے۔ اور اپنے مولیٰ کے حکم پر ٹھہرے رہتے ہیں۔

(۵) روزہ سے صبر و قناعت کی عادت پڑتی ہے کہ کبھی بھوکے رہنے کا بھی اتفاق پڑ جائے تو گراں نہ ہو، اور صبر کی توفیق ملے۔

(۶) غذا اور شکم سیری گناہوں کو دعوت دیتی ہے جب کہ روزہ کی حالت میں بھوکے رہنے سے نفس مرتا ہے اور گناہوں کی قوت کمزور پڑتی ہے۔

(۷) روزہ فضول گوئی اور گالی گلوچ سے بچاتا ہے۔

(۸) روزے سے یہ یقین اور پختہ ہو جاتا ہے کہ اللہ ہمیں دیکھ رہا ہے۔

(۹) روزہ رکھنے سے بندہ اپنے پروردگار کی رحمت سے قریب ہو جاتا ہے گویا وہ ہر وقت اس کی یاد میں لگا رہتا ہے۔

(۱۰) روزے دار سوئے یا جاگے ہر حالت میں اس کا لمحہ لمحہ عبادات میں گزرتا ہے، جب کہ اس کے دنیوی کسی کام میں حرج بھی واقع نہیں ہوتا۔

(۱۱) جس طرح مال کی زکوٰۃ سے مال پاک ہو جاتا ہے اسی طرح روزے سے جسم پاک ہو جاتا ہے کیوں کہ یہ روزے جسم کی زکوٰۃ ہیں۔

(۱۲) روزہ ایک ایسی عبادت ہے جس میں ریا اور دکھاوا نہیں۔

(۱۳) روزے سے دل میں خدا کا خوف بیدار ہو جاتا ہے اس لیے روزہ دار کیسا ہی گنہگار اور کتنا ہی بڑا جاہل ہو کبھی ایسا نہیں ہوتا کہ چھپ کر کھالے اور روزہ دار بنا رہے۔

(۱۴) دن بھر روزہ رہنے والا رات بھر بھی عبادت میں مشغول رہتا ہے جیسے روزہ افطار

کرنا، نماز مغرب پڑھنا، پھر کچھ وقفے کے بعد عشا کی نماز، عشا کے بعد نماز تراویح پڑھنا اور اس میں کلام الہی قرآن سننا، پھر سو جانا اور سوتے وقت سحری کی فکر کرنا پھر جلد ہی اٹھ کر سحری کھانا جو روزے میں معاون اور باعث برکت ہے۔

اس سحر خیزی میں بہت سے اللہ کے بندے تہجد بھی ادا کر لیتے ہیں جب کہ دوسرے ایام میں تہجد کے لیے اٹھنا اور اس کو ادا کرنا نہایت دشوار ہوتا ہے۔ یہ بھی بڑی عظیم الشان عبادت ہے جو اللہ کے خاص خاص بندوں کو نصیب ہوا کرتی ہے۔

(۱۵) تلاوت اور ذکریوں ہی نماز اور صدقہ جزوی عبادات ہیں لیکن روزہ ایک ایسی عبادت ہے جس میں بندہ کل کا کل عبادات میں مشغول ہو جاتا ہے، زبان بھی ہاتھ پاؤں بھی دل دماغ بھی، حتیٰ کہ سونا جا گنا سب عبادت ہی عبادت ہو جاتا ہے، زبان اور ہاتھ پاؤں سب ساکت رہتے ہیں لیکن روزے میں دل رب کریم کی طرف متوجہ رہتا ہے اور ہر وقت کھانے پینے سے بچنے کی فکر میں رہتا ہے لہذا اس اعتبار سے روزہ تمام عبادات میں منفرد و ممتاز ہے، اس لیے اس عظیم الشان عبادت کی بڑی قدر کرنی چاہیے اور اسے بڑے ذوق و شوق سے رکھنا چاہیے۔

روزے کے یہ چند نکات اور اسرار ہر وقت ذہن میں آئے اور قلم بند کر دیے۔ غور کرنے اور علما کی کتب کے مطالعہ سے اور بھی رموز و اسرار اور حکم و نکات سامنے آ سکتے ہیں۔ بروقت اختصار کے پیش نظر انہیں پراکتفا کیا جاتا ہے۔

رب عز و جل ہمیں روزے جیسی عظیم عبادت کو انجام دینے کی توفیق بخشے اور اس کے صدقے میں تقویٰ و پرہیزگاری کی دولت سے ہمکنار فرمائے۔ آمین بجاہ سید المرسلین علیہ وآلہ الصلاۃ والتسلیم۔

محمد عبدالمبین نعمانی قادری

۴ شعبان المعظم ۱۴۳۶ھ



بیادگار

پیران پیر غوث اعظم دستگیر حضرت شیخ سیدنا محی الدین عبدالقادر جیلانی بغدادی
علیہ الرحمۃ والرضوان (متوفی ۵۶۱ھ)

اَللّٰہُمَّ

دارالعلوم قادریہ، چریاکوٹ، مٹو

نام تاریخی

شان رضا

۱۳۵۲ھ

کیم شعبان المعظم ۱۴۳۵ھ	تا	۲۹ رجب المرجب ۱۴۳۶ھ
کیم جون ۲۰۱۴ء	تا	۱۹ مئی ۲۰۱۵ء

پیش کردہ

ارکان دارالعلوم قادریہ، چریاکوٹ، مٹو 276129

Mob: 9451081809 --- 9984849897

زیر سایہ روحانیت



فاتح چریاکوٹ، قدوة العارفین، حضرت ابوالجلال مخدوم قاضی محمد اسماعیل عباسی چریاکوٹی
علیہ الرحمۃ والرضوان (متوفی ۱۴ رجب المرجب ۸۲۲ھ)



شیخ الاسلام، زبدۃ السالکین، عارف باللہ حضرت مولانا قاضی عنایت حسین عباسی آبادانی
علیہ الرحمۃ والرضوان (متوفی ۲۰ ربیع الاول ۱۳۰۵ھ)



استاذ العلماء جلالتہ العلم حضور حافظ ملت علامہ شاہ حافظ عبدالعزیز محدث مراد آبادی
علیہ الرحمۃ والرضوان، بانی الجامعۃ الاشرفیہ، مبارکپور (متوفی یکم جمادی الآخرہ ۱۳۹۷ھ)

زیر سرپرستی

عزیز ملت حضرت علامہ مولانا الشاہ الحاج عبدالحفیظ صاحب قبلہ دامت برکاتہم العالیہ
سربراہ اعلیٰ الجامعۃ الاشرفیہ، مبارک پور، اعظم گڑھ۔ یوپی۔ انڈیا

استاٹف دارالعلوم قادریہ، چریاکوٹ، مٹو

(۱)	حضرت مولانا حافظ عبدالسلام رضوی صاحب	صدر المدرسین	دارالعلوم ہذا
(۲)	حضرت مولانا ظفر الاسلام صاحب ادروی	مدرس	//
(۳)	حضرت مولانا اختر الاسلام صاحب چریاکوٹی	//	//
(۴)	حضرت مولانا طارق محمود صاحب چریاکوٹی	//	//
(۵)	حضرت مولانا عمران صاحب خیر آبادی	//	//
(۶)	حضرت حافظ وقاری عبدالرشید صاحب پلپاوی	//	//
(۷)	حضرت مولانا لیتق احمد برکاتی صاحب چریاکوٹی	//	//
(۸)	جناب الحاج ماسٹر اقبال احمد صاحب چریاکوٹی	//	//
(۹)	جناب ماسٹر صادق حسین صاحب چریاکوٹی	//	//
(۱۰)	جناب الحاج ماسٹر مقصود احمد عباسی چریاکوٹی	//	//
(۱۱)	جناب ماسٹر ممتاز احمد صاحب چریاکوٹی	//	//
(۱۲)	جناب ماسٹر علاء الدین خان چریاکوٹی	//	//
(۱۳)	جناب ماسٹر محمد نسیم صاحب چریاکوٹی	//	//
(۱۴)	جناب مولانا نور علی مصباحی صاحب چریاکوٹی	//	//
(۱۵)	جناب ماسٹر ظفر محمود صاحب چریاکوٹی	//	//
(۱۶)	جناب ماسٹر اللہ احمد صاحب چریاکوٹی	//	//
(۱۷)	جناب ماسٹر محمد سلیم خان چریاکوٹی	//	//
(۱۸)	جناب ماسٹر عبدالقیس صاحب چریاکوٹی	//	//
(۱۹)	جناب ماسٹر رضوان خان صاحب چریاکوٹی	//	//
(۲۰)	محترمہ مریم بانو صاحبہ چریاکوٹی	معلمہ	//
(۲۱)	محترمہ مہر النساء صاحبہ کربانی	//	//
(۲۲)	محترمہ سنجیدہ بانو صاحبہ محمد آبادی	//	//
(۲۳)	محترمہ زرینہ بانو صاحبہ چریاکوٹی	//	//
(۲۴)	جناب حافظ محمد نسیم صاحب چریاکوٹی	دفتر انچارج	//
(۲۵)	جناب شبیر احمد چریاکوٹی	باورچی	//
(۲۶)	جناب اصغر علی چریاکوٹی	جاروب کش	//
(۲۷)	جناب صغیر احمد چریاکوٹی	چپراسی	//

طلبہ و مدرسین کے میزبان

مسجد آباد

☆	حضرت مولانا عبدالمبین نعمانی صاحب	☆	جناب محمد عبداللہ صاحب
☆	جناب پیوڈرائیور صاحب	☆	جناب ماسٹر محمد نسیم صاحب
☆	جناب محمد حیدر علی صاحب		

پورب محلہ

☆	جناب شکیل احمد انصاری صاحب	☆	جناب صلاح الدین صاحب
☆	جناب حافظ قمر الزماں صاحب	☆	جناب حکیم اعجاز احمد صاحب
☆	جناب محمد مبین صاحب، (نزد پرائمری اسکول)	☆	جناب مظفر حسین صاحب
☆	جناب جمیل احمد صاحب	☆	جناب محمد ابوالحسن صاحب
☆	جناب ظفر احمد صاحب	☆	جناب شمس الدین صاحب

قریشی محلہ

☆	جناب یسین قریشی صاحب
---	----------------------

پچھم محلہ

☆	جناب الحاج محمد مظہر صاحب	☆	جناب غیاث الدین صاحب
☆	جناب محمد اسلم انصاری صاحب	☆	جناب غفران احمد صاحب

پختہ چوک

☆	جناب ارشاد احمد صاحب	☆	جناب عبدالحفیظ مرحوم صاحب
---	----------------------	---	---------------------------

ولی نگر

☆	مولانا لیتق احمد صاحب	☆	جناب ابوالبشر صاحب
---	-----------------------	---	--------------------

مہتوانہ محلہ

☆	جناب زین الدین خان صاحب
---	-------------------------

کتاب موقوفہ

۱۴۳۵ھ / ۲۰۱۴ء

منجانب یا برائے ایصال ثواب

- [۱] حضرت مولانا محمد بدر الدجی مصباحی
پرنسپل ضیاء العلوم، خیر آباد، منو
 - [۲] معرفت: محمد اشرف مسجد آباد، چریاکوٹ
 - [۳] برائے ایصال ثواب حکیم الدین مرحوم عرف گوگن
بھیکم پور، چریاکوٹ، منو
 - [۴] محمد اسلام پختہ چوک، چریاکوٹ، منو
 - [۵] ہدیہ از مولف، مولانا محمد افروز قادری چریاکوٹی
- تہذیب الفرائد شرح اُردو شرح عقائد اعداد
- قرآن مجید مع رحل اعداد
- میزان الصرف مجلد ۱۵ اعداد
- مرقات مجلد ۵۵ اعداد
- القرءۃ الرشیدہ اول ۷ اعداد
- کبریٰ ۱۰ اعداد
- منہاج العربیہ دوم ۱۰ اعداد
- منہاج العربیہ سوم ۱۰ اعداد
- گلستاں مجلد ۵ اعداد
- بوستاں مجلد ۸ اعداد
- قرآن مجید اعداد
- بستان العارفین (اردو) اعداد
- آئیں دیدار مصطفیٰ کرلیں اعداد
- آئینہ مضامین قرآن - کلام الہی کی اثر آفرینی
- مصطفیٰ جان رحمت ﷺ پر الزام خود کشی!
- باتیں جو زندگی بدل دیں اعداد
- اسلام کا تصور مذاق اعداد
- بولوں سے حکمت پھوٹے اعداد

اجمالی روداد دارا لعلوم فادریہ، چریاکوٹ، منو

یکم شعبان المعظم ۱۴۳۵ھ ۲۹ رجب المرجب ۱۴۳۶ھ یکم جون ۲۰۱۴ء ۱۹ مئی ۲۰۱۵ء

- (۱) حضرت مولانا لائق احمد برکاتی چریاکوٹی (مالگاؤں، بمبئی، بھینڈی) 106543/-
- (۲) حضرت مولانا اختر الاسلام صاحب چریاکوٹی (بنارس، اعظم گڑھ) 49406/-
- (۳) حضرت مولانا ظفر الاسلام صاحب چریاکوٹی (اُدری منو) 4257/-
- (۴) حضرت مولانا حافظ عبدالسلام صاحب (کلکتہ) 26890/-
- (۵) حضرت مولانا احمد علی چریاکوٹی (غازی پور، بنارس) 55732/-
- (۶) حضرت مولانا انور علی مصباحی صاحب چریاکوٹی (اعظم گڑھ، غازی پور) 31508/-
- (۷) جناب الحاج ماسٹر مقصود احمد عباسی چریاکوٹی (لکھنؤ، گورکھ پور) 35200/-
- (۸) جناب ماسٹر صادق حسین چریاکوٹی (گورکھ پور، دیواریا، غازی پور، اعظم گڑھ) 71813/-
- (۹) جناب مولوی محمد منصور نیپالی (اعظم گڑھ) 7560/-
- (۱۰) ایک اہل خیر (جبل پور) 12836/-
- (۱۱) جناب محمد اسلام مہناج پوری (مہناج پور، اعظم گڑھ) 2567/-
- (۱۲) جناب حافظ محمد تسلیم الدین صاحب (ممبئی) 13000/-
- (۱۳) جناب حافظ محمد امتیاز مونگیری (ممبئی، بھینڈی) 62731/-
- (۱۴) جناب عتیق احمد صاحب چریاکوٹی (جھارسوگڈا) 14506/-
- (۱۵) جناب شفیق احمد صاحب چریاکوٹی (بنارس) 1685/-
- (۱۶) جناب زاہد صاحب چریاکوٹی (اعظم گڑھ، منو) 67225/-
- (۱۷) ایک اہل خیر (ناگ پور، اعظم گڑھ) 63647/-
- (۱۸) جناب حیدر علی چریاکوٹی (اعظم گڑھ، منو، غازی پور) 120208/-
- (۱۹) جناب مولانا محمد عارف صاحب مصباحی (ممبئی، اعظم گڑھ) 61548/-
- (۲۰) جناب مولانا الطاف صاحب گجراتی (بھڑوچ، گجرات) 35850/-
- (۲۱) جناب حافظ محمد رضا ویشالی (ویشالی، اعظم گڑھ) 13087/-
- (۲۲) جناب محمد تقضیل صاحب چریاکوٹی (جھارسوگڈا) 24263/-
- (۲۳) جناب مبارک حسین صاحب (دہلی) 4360/-
- (۲۴) جناب غیاث الدین صاحب (دیوگر، جھارکھنڈ) 5035/-
- (۲۵) جناب محمد اسلم خان صاحب (نئی الہ آباد) 9166/-
- (۲۶) جناب ڈاکٹر محمد صدیق صاحب (ویشالی بہار) 2431/-

○ جناب ڈپٹی نذیر احمد عباسی چریاکوٹی مرحوم ○

..... کا مثالی کردار

’دارالعلوم قادریہ چریاکوٹی کی تاریخ میں جناب ڈپٹی نذیر احمد عباسی بن شیخ محمد عیسیٰ عباسی چریاکوٹی کا نام سنہرے حروف میں لکھے جانے کے قابل ہے۔ آپ بلاشبہ چریاکوٹی کے رئیس اعظم تھے۔ کلکٹری کے عہدے سے ریٹائر ہونے کے بعد مستقل طور پر گورکھ پور میں سکونت اختیار کر لی تھی۔ آج بھی آپ کے پس ماندگان میں سے بعض افراد گورکھ پور اور دوسرے مقامات میں موجود ہیں، اور دارالعلوم قادریہ کی امداد کرتے رہتے ہیں۔

۱۸/ربیع الاول ۱۳۸۲ھ میں آپ نے انتقال فرمایا۔

دارالعلوم قادریہ کی موجودہ وسیع و عریض عمارت جس زمین پر واقع ہے، وہ آپ ہی کی وقف کردہ ہے جو آپ کی دین پروری، علم دوستی اور مسلمانان چریاکوٹی سے خیر خواہی کی روشن دلیل ہے، اور یقیناً دارالعلوم قادریہ آپ کے لیے ایک عظیم صدقہ جاریہ بھی ہے۔

مولیٰ سبحانہ و تعالیٰ اس دینی خدمت کے طفیل آپ کے درجات بلند فرمائے، اور پس ماندگان کو ان کے نقش قدم پر چلنے کی توفیق دے۔

آمین بجاہ سید المرسلین علیہ علی آلہ الصلوٰۃ والتسلیم۔

ارکان: دارالعلوم قادریہ، چریاکوٹی، مؤ 276129

اجمالی آمد و خرچ دارالعلوم قادریہ چریاکوٹی، مؤ

یکم شعبان المعظم ۱۴۳۵ھ..... ۲۹/رجب المرجب ۱۴۳۶ھ..... یکم جون ۲۰۱۴ء..... ۱۹/مئی ۲۰۱۵ء

آمدنی	روپے	اخراجات	روپے
تحویل سابق (۲۰۱۳-۲۰۱۴ء)	21715	تنخواہ مدرسین و ملازمین	727389
بذریعہ مدرسین و ارکان زکوٰۃ		بمسلسلہ سفارت	342464
فطرہ، عطیہ بشمول ربیع النور	628463	طباعت روداد و اشتہار	74520
منی آرڈر (اقتار ہند)	88671	تعمیر	285375
تعمیر	721	کتب و رسائل	155
چرم قربانی و عقیقہ	194934	ڈاک، ٹیلیفون	24872
فروختی اشیاء	36840	اسفار	6120
فیس داخلہ و ماہانہ پرائمری و جونیئر	46991	روشنی	10951
بذریعہ سفر رمضان	903054	فرنیچر، ٹاٹ پٹی و تپائی	35570
کل آمدنی	1921389	اسٹیشنری	9824
کل خرچ	1876417	مطبخ (علاوہ غلہ)	285854
بچت	44972	پانی (مرمت ہنڈ پائپ)	13085
گندم، چاول، دھان وغیرہ	2992.100 کلوگرام	جلسہ	14625
نوٹ: واضح رہے کہ یہ آخر رجب المرجب تک حساب			
ہے، اور باقی رقم شعبان و رمضان کے اخراجات			
کے لیے ہے۔			
(ناظم اعلیٰ)			
		ضیافت	4896
		علاج طلبہ	110
		امتحان	29461
		متفرقات	11146
		کل اخراجات	1876417